

സബ്മിഷൻ

മി. സ്ലീക്കർ: അവസാനദിവസമായതിനാൽ കുറച്ചധികം സബ്മിഷനുകൾ എടുക്കേണ്ടി വന്നിട്ടുണ്ട്. ബഹുമാനപ്പെട്ട അംഗങ്ങൾ ചുരുക്കി അവതരിപ്പിക്കണം. ശ്രീ. വി. അബ്ദുറഹിമാൻ, എം.എൽ.എ.യും ശ്രീ. എം. ഉമ്മർ എം.എൽ.എ.യും ഒരേ വിഷയവുമായി ബന്ധപ്പെട്ടാണ് നോട്ടീസ് നൽകിയിരിക്കുന്നത്. മുഖ്യമന്ത്രിക്ക് ഒന്നിച്ച് മറുപടി പറയാവുന്നതാണ്.

താന്തർ തീരപ്രദേശത്തെ അക്രമങ്ങൾ

ശ്രീ. വി. അബ്ദുറഹിമാൻ: സർ, താന്തരിന്റെ തീരദേശപ്രദേശങ്ങളിൽ കഴിഞ്ഞ കുറെമാസങ്ങളായി തുടർച്ചയായി അക്രമപ്രവർത്തനങ്ങൾ നടക്കുകയാണ്. ചാത്തപ്പടി എന്നുപറയുന്ന പ്രദേശം വളരെ കപ്രസിദ്ധമാണ്. ഇന്ത്യൻ സ്വാതന്ത്ര്യ സമരസേനാനി മുഹമ്മദ് അബ്ദുറഹിമാൻ സാഹിബിനെയും സഖാവ് ഇമ്പിച്ചിബാവ സാഹിബ് അടക്കമുള്ള നേതാക്കളെയും അക്രമിച്ച ഒരു പ്രദേശമാണ് ചാത്തപ്പടി. കഴിഞ്ഞ ലോക്സഭാ ഇലക്ഷനിലും ഇക്കഴിഞ്ഞ നിയമസഭാ തെരഞ്ഞെടുപ്പിലും എൽ.ഡി.എഫിന്റെ പ്രകടനം നടക്കുമ്പോൾ ഞാനടക്കമുള്ള ആളുകളെ എറിഞ്ഞ് പരിക്കേല്പിച്ച ഒരു പ്രദേശം കൂടിയാണിത്. ഇവിടെ മുസ്ലീംലീഗിന്റെ അക്രമം

ഏകപക്ഷീയമായി നടന്നുകൊണ്ടിരിക്കുകയാണ്. അതോടൊപ്പംതന്നെ നിരന്തരം പഞ്ചായത്തിലെ ഉണ്ണിയാലിൽ കഴിഞ്ഞ മാസം ഏകദേശം 18 തവണയെങ്കിലും മുസ്ലീം ലീഗിന്റെ പ്രവർത്തകർ എൽ.ഡി.എഫ്-ന്റെ ആളുകളെ ആക്രമിച്ചിട്ടുണ്ട്. പത്രങ്ങളിൽ കുറെ ദിവസങ്ങളായി വരുന്ന വാർത്തകൾ ശ്രദ്ധിക്കണം. ഓട്ടോറിക്ഷകൾ, മോട്ടോർ ബൈക്കുകൾ എന്നിവ കിണറിലും കടലിലും കൊണ്ട് എറിയുകയാണ്. അവിടത്തെ പോലീസ് ഉദ്യോഗസ്ഥരെ ആക്രമിച്ചതിന്റെ ചിത്രങ്ങളാണിത്. (ചിത്രങ്ങൾ ഉയർത്തിക്കാണിക്കുന്നു.). ഇത്തരം അക്രമങ്ങൾ ഏകപക്ഷീയമായി നടത്തുന്നതാണ്. പോലീസ് ഉദ്യോഗസ്ഥർതന്നെ ചില വീടുകൾ ചവിട്ടിപ്പൊളിച്ച സംഭവങ്ങൾവരെയുണ്ടായിട്ടുണ്ട്. ഇതിന് അറുതിവരുത്താൻ സർക്കാരിൽനിന്ന് ശക്തമായ നടപടികളുണ്ടാകണം. അതോടൊപ്പംതന്നെ മുസ്ലീം ലീഗിന്റെ നേതാക്കളോട് പറയാനുള്ളത്, നിങ്ങൾ വിചാരിച്ചാൽ ഒരു ദിവസംകൊണ്ട് നിർത്താവുന്ന അക്രമങ്ങൾ മാത്രമാണ് ഇപ്പോൾ ഇവിടെ നടന്നുകൊണ്ടിരിക്കുന്നത്. ഇപ്പോൾ താന്തരിൽ ഒരു പോർട്ടിനോടനുബന്ധിച്ച് പുതിയൊരു കലാപം പൊട്ടിപ്പുറപ്പെടുവിക്കാനുള്ള ശ്രമത്തിലാണ് ലീഗിന്റെ അവിടത്തെ പ്രവർത്തനം. അവിടെ മത്സ്യം കോരുന്നതുമായി സംബന്ധിച്ച് വലിയ തർക്കം നടന്നുകൊണ്ടിരിക്കുകയാണ്. ഹൈക്കോടതിവരെ ആ കേസുകൾ എത്തിച്ചിട്ടുണ്ട്.

അതുകൊണ്ടുതന്നെ എനിക്ക് അഭ്യർത്ഥിക്കാനുള്ളത് ഈ പ്രശ്നത്തിന് ശാശ്വതമായ ഒരു പരിഹാരം ഉണ്ടാകണം. നൂറ്റാണ്ടുകളായി നൂറ്റാണ്ടുകളെന്നു പറഞ്ഞാൽ പോർച്ചുഗീസ് ഭരണകാലത്ത് അവിടെ നാട്ടുകാരെ ഒതുക്കാൻവേണ്ടി ഒരു ഗുണ്ടാസംഘത്തെ അവർ വളർത്തിയിട്ടുണ്ടായിരുന്നു. അന്നത്തെ നാട്ടുപ്രമാണിമാരായ ആ പരമ്പരയിൽപ്പെട്ടവർ തന്നെ ഇന്ന് പ്രസ്തുത പാർട്ടികളിൽ അംഗങ്ങളാണ്. അവരുടെ തലമുറയിൽപ്പെട്ടവർ തന്നെയാണ് ഇതിന് നേതൃത്വം നൽകുന്നത് എന്നുള്ള വസ്തുതകൂടി അങ്ങ് മനസ്സിലാക്കണം.

(ശ്രീ. എം. ഉമ്മർ)

ചാത്തപ്പടിയിലെ പോലീസ് മർദ്ദനം

ശ്രീ. എം. ഉമ്മർ: സർ, ഈ വിഷയം ഞാൻ ആദ്യം സബ്മിഷൻ കൊടുത്തിരുന്നതാണ്. അദ്ദേഹത്തിന്റെ മണ്ഡലമായതുകൊണ്ട് സ്വാഭാവികമായും ആദ്യം അവതരിപ്പിച്ചുവെന്നുള്ളത് ശരിയാണ്. ഇതിൽ അഗ്രീവ്ഡ് പാർട്ടി ഞങ്ങളാണ്. ഞങ്ങൾ എന്നുപറഞ്ഞാൽ, യു.ഡി.എഫ്-ന്റെയും മുസ്ലീം ലീഗിന്റെയും പ്രവർത്തകരാണ്. ആ നിയോജകമണ്ഡലത്തിന്റെ ബഹുമാനപ്പെട്ട എം.എൽ.എ. ശ്രീ. വി. അബ്ദുറഹിമാൻ സൂചിപ്പിച്ചതുപോലെ തന്നെ അബ്ദുറഹിമാൻ സാഹിബിനെ

ബ്രിട്ടീഷ് പട്ടാളം അക്രമിച്ചതും അവിടെ വച്ചാണെന്നാണ് എനിക്ക് പറയാനുള്ളത്.

ശ്രീ. പിണറായി വിജയന്റെ പോലീസ് ആ നടപടിയിലേയ്ക്ക് പോകരുതെന്നാണ് എനിക്ക് അഭ്യർത്ഥിക്കാനുള്ളത്. തെരഞ്ഞെടുപ്പ് നടക്കുന്ന സമയത്ത് സി.പി.ഐ. (എം) പ്രവർത്തകരും മുസ്ലീം ലീഗ് പ്രവർത്തകരും ഇടതുപക്ഷ പ്രവർത്തകരും തമ്മിൽ രാഷ്ട്രീയമായി പലപ്രദേശങ്ങളിലും ഉണ്ടാകുന്നതുപോലെയുള്ള സംഘട്ടനങ്ങൾ ഉണ്ടായിട്ടുണ്ട്. അത് ഇല്ലായ്മ ചെയ്യുന്നതിന് നടപടിയെടുക്കണം. വീട്ടിൽ കയറി നിരപരാധികളായ സ്ത്രീകളെയും കുട്ടികളെയും പോലീസ് അതിക്രമിച്ചു എന്നതാണ് ഇവിടെത്തെ പ്രശ്നം. മൈമൂന, ജംസീറ, ഷെബിന, പ്രസവിച്ച രണ്ടു മാസം കഴിഞ്ഞ സ്ത്രീ, ഗർഭിണികൾ എന്നിവരെയെല്ലാം പോലീസ് അക്രമിച്ചു. അതുകൊണ്ട് പോലീസിന്റെ നരനായാട്ട് അവസാനിപ്പിക്കണം. "തീരദേശത്ത് പോലീസിന്റെ ഭീകര തേർവാഴ്ച, നിരവധി വാഹനങ്ങളും വീടുകളും തകർത്തു, വീടുകളിലേയ്ക്ക് പോലീസ് എത്തിയത് തീവ്രവാദികളെ പിടിക്കാൻ എന്നതുപോലെ, രാഷ്ട്രീയക്കലി - താന്തർ തീരദേശ അശാന്തി, പോലീസിന്റെ ഭീകരവാഴ്ച" - എല്ലാ പത്രങ്ങളിലും പോലീസിന്റെ ഭീകരവാഴ്ചയാണ് പറഞ്ഞിരിക്കുന്നത്. 16-ാം തീയതി രാത്രി പത്തു മണി മുതൽ പുലർച്ചെ നാലുമണി വരെ പോലീസിന്റെ സംഹാരതാണ്ഡവമാണ് അരങ്ങേറിയത്. ഭീകരവാദികളെ

പിടിക്കുന്നതുപോലെയാണ് സ്ത്രീകളെയും കുട്ടികളെയും ആക്രമിച്ചത്. പരാക്രമം സ്ത്രീകളോട് വേണ്ടാതെയാണ് എനിക്ക് പറയാനുള്ളത്. പോലീസിന്റെ ഈ നടപടിയിൽ ബഹുമാനപ്പെട്ട മുഖ്യമന്ത്രി ഇടപെട്ട് പരിഹാരമുണ്ടാക്കി തീർക്കണമെന്നാണ് എനിക്ക് അഭ്യർത്ഥിക്കാനുള്ളത്.

ചാത്തപ്പടിയിലെ പോലീസ് മർദ്ദനം

മുഖ്യമന്ത്രി (ശ്രീ. പിണറായി വിജയൻ): താന്താൻ തീരപ്രദേശത്ത് കഴിഞ്ഞ നിയമസഭാ തിരഞ്ഞെടുപ്പിനോടനുബന്ധിച്ച് തന്നെ സംഘർഷം നിലനിന്നിരുന്നു. ഇവിടെ ആദ്യം സംസാരിച്ച ബഹുമാന്യനായ അംഗം വി. അബ്ദുറഹിമാന് തന്നെ അതിന്റെ അനുഭവമുള്ളതാണ്. തിരഞ്ഞെടുപ്പിനുശേഷം 16.07.2016-ന് താന്താൻ പോലീസ് സ്റ്റേഷൻ പരിധിയിലെ ചാത്തപ്പടി എന്ന സ്ഥലത്ത് വൈകിട്ട് ആറുമണിയോടെ റാഷീദ് എന്ന സി.പി.ഐ. (എം.) പ്രവർത്തകനെ മുസ്ലീം ലീഗ് പ്രവർത്തകർ ചേർന്ന് ദേഹോപദ്രവം ഏൽപ്പിച്ചു. അതിനെത്തുടർന്ന് അവിടെ രണ്ടുവിഭാഗത്തിൽപ്പെട്ട ആളുകൾ തടിച്ചുകൂടുകയും സംഘർഷം ഉയർന്നുവരികയും ചെയ്യുന്നുവെന്ന വിവരം കിട്ടിയതിന്റെ അടിസ്ഥാനത്തിൽ താന്താൻ പോലീസ് സ്റ്റേഷനിൽനിന്നും സബ് ഇൻസ്പെക്ടറും പോലീസ് പാർട്ടിയും രണ്ടു ജീപ്പുകളിലായി ഈ സ്ഥലത്തെത്തി അവിടെ കൂടി നിൽക്കുന്നവരെ പിരിച്ചു വിട്ടു. തുടർന്ന്

സി.പി.ഐ.(എം.) പ്രവർത്തകനെ ആക്രമിച്ച ഇസ്ഹാക്കിനെ കസ്റ്റഡിയിലെടുത്തു. അദ്ദേഹത്തെ കസ്റ്റഡിയിലെടുത്ത് ജീപ്പിൽ പോലീസ് സ്റ്റേഷനിൽ കൊണ്ടുപോകുമ്പോൾ നൂറോളം മുസ്ലീം ലീഗ് പ്രവർത്തകർ വടി, കല്ല്, ഇരുമ്പ് പൈപ്പ് ഇതെല്ലാം എടുത്തുകൊണ്ട് സംഘം ചേർന്ന് റോഡ് തടസ്സപ്പെടുത്തി. പോലീസ് പാർട്ടിയെ ആക്രമിക്കുകയും പോലീസ് അവരോട് പിരിഞ്ഞുപോകാൻ ആവശ്യപ്പെടുകയും ചെയ്തു. അതൊന്നും വകവെക്കാതെ പോലീസ് ജീപ്പിനുമേൽ കല്ലെറിഞ്ഞു, പോലീസ് ഉദ്യോഗസ്ഥരെ ഇരുമ്പുവടി ഉപയോഗിച്ച് അടിച്ചു. സബ് ഇൻസ്പെക്ടർ സുമേഷ് സുധാകരിനും അഡീഷണൽ സബ് ഇൻസ്പെക്ടർ അഭിലാഷിനും സി.പി.ഒ. മാരായ ദിനേഷിനും പരിക്കേൽക്കുകയും ചെയ്തു. ഈ സംഭവത്തിൽ ഐ.പി.സി. യിലെ വിവിധ വകുപ്പുകൾ പ്രകാരവും പി.ഡി.പി.പി. ആക്ട് പ്രകാരവും പോലീസ് കേസ് രജിസ്റ്റർ ചെയ്തിട്ടുണ്ട്. ഇക്കാര്യത്തിൽ കേസിലെ പ്രതികളെ അറസ്റ്റ് ചെയ്തിട്ടില്ല. താന്തർ പോലീസാണ് ഇക്കാര്യത്തിൽ അന്വേഷണം നടത്തി വരുന്നത്. പ്രതികളെ തിരക്കി പോയ കൂട്ടത്തിൽ വനിതാ പോലീസ് ഉദ്യോഗസ്ഥരുണ്ടായിരുന്നു. വീടുകളിൽ വനിതാ പോലീസ് ഉദ്യോഗസ്ഥരുടെ സാന്നിധ്യത്തിലാണ് അന്വേഷണം നടത്തിയത്. അന്വേഷണ സമയത്ത് നിയമാനുസൃതമായ കാര്യങ്ങൾ മാത്രമേ ഉണ്ടായിട്ടുള്ളൂവെന്നാണ് പോലീസിന്റെ

റിപ്പോർട്ട്. വീടുകളിലെ സ്ത്രീകൾക്കോ കുട്ടികൾക്കോ പ്രായമായവർക്കോ ഒന്നും യാതൊരുവിധ ബുദ്ധിമുട്ടുകളും ഉണ്ടാക്കാൻ പോലീസ് തയ്യാറായിട്ടില്ലായെന്നാണ് പോലീസ് റിപ്പോർട്ട്. ഈ കേസിലെ തിരിച്ചറിഞ്ഞ നാല് പ്രതികളെ ഇന്ന് പുലർച്ചെ (19.07.2016) അറസ്റ്റ് ചെയ്തിട്ടുണ്ട്. ഷാജഹാൻ, സുഹൈസ്, കോയമോൻ എന്നീ നാല് ആളുകളെ അറസ്റ്റ് ചെയ്തിട്ടുണ്ട്. ഇവിടെ പോലീസ് വിചാരിച്ചാലല്ല സമാധാനം സ്ഥാപിക്കാൻ കഴിയുക. സംഭവത്തിൽ ഇടപെട്ട് നിയന്ത്രിക്കാൻ മാത്രമേ പോലീസിന് കഴിയൂ. ഇവിടെ പറഞ്ഞതുപോലെ, സമാധാനം സ്ഥാപിക്കാൻ നല്ല ശ്രമം ബന്ധപ്പെട്ട പാർട്ടികളുടെ ഭാഗത്തുനിന്നുതന്നെ ഉണ്ടാകേണ്ടതായിട്ടുണ്ട്. അവിടത്തെ നില വച്ച് അതിന് മുസ്ലീം ലീഗിന്റെ ഭാഗത്തുനിന്ന് മുൻകയ്യെടുക്കണം.

ശിശുക്ഷേമസമിതി തെരഞ്ഞെടുപ്പുമായി ബന്ധപ്പെട്ട പ്രശ്നങ്ങൾ

ശ്രീ. എം. വിൻസെന്റ്: 16.07.2016-ന് തിരുവനന്തപുരത്ത് സംസ്ഥാന ശിശുക്ഷേമസമിതിയിലേയ്ക്ക് നടന്ന തെരഞ്ഞെടുപ്പ് സമയത്ത് ഇന്നുവരെ ഉണ്ടായിട്ടില്ലാത്ത തരത്തിൽ അക്രമമുണ്ടായി. കപ്രസിദ്ധമായ കണ്ണൂർ മോഡൽ തെരഞ്ഞെടുപ്പ് അക്രമണത്തെ അനുസ്മരിപ്പിക്കുന്ന തരത്തിലാണ് ഇവിടെ അക്രമം നടന്നത്. 15.07.2016-ന് ബഹുമാനപ്പെട്ട കേരള ഹൈക്കോടതി രജിസ്ട്രാർ വഴി

സംസ്ഥാന ഡി.ജി.പി.-ക്ക് ഒരു അറിയിപ്പ് കൊടുത്തിരുന്നു. അവിടെ വോട്ട് ചെയ്യാൻ വരുന്ന അംഗങ്ങൾക്ക് നിർഭയമായി വോട്ട് ചെയ്യാനുള്ള സാഹചര്യം ഒരുക്കുകയെന്നുള്ളതാണ് അറിയിപ്പ്. അതേ ദിവസം ഈ ജില്ലയിലെ രണ്ട് മാർക്സിസ്റ്റ് നേതാക്കന്മാർ - മേയറും മുൻമേയറും ദേശാഭിമാനി വഴി ഒരു പത്രവാർത്ത കൊടുക്കുകയുണ്ടായി. ഒരു വിഭാഗം അംഗങ്ങൾ വോട്ട് ചെയ്യാൻ വന്നാൽ ഞങ്ങൾ തടസ്സപ്പെടുത്തും എന്നുപറഞ്ഞുകൊണ്ടാണ് ആ വാർത്ത വന്നിരിക്കുന്നത്. ബഹുമാനപ്പെട്ട ഹൈക്കോടതി നൽകിയ നിർദ്ദേശമല്ല പോലീസ് ഇവിടെ നടപ്പിലാക്കിയത്. സി.പി.ഐ. (എം) നേതാക്കൾ ദേശാഭിമാനി പത്രം വഴി നൽകിയിട്ടുള്ള നിർദ്ദേശമാണ് പോലീസ് ഇവിടെ നടപ്പിലാക്കിയത്. ബഹുമാന്യയായ ആരോഗ്യവും സാമൂഹ്യനീതിയും വകുപ്പുമന്ത്രി ശ്രീമതി കെ.കെ. ശൈലജ ടീച്ചർ അവിടെയുണ്ടായിരുന്നു. അവർ ശിശുക്ഷേമ സമിതിയുടെ ഒന്നാം വൈസ് പ്രസിഡന്റാണ്. അതുകൊണ്ട് അവർക്ക് അവിടെ വന്ന് നിൽക്കാം, വോട്ട് ചെയ്യാം. ബഹുമാനപ്പെട്ട വൈദ്യതിയും ദേവസ്വവും വകുപ്പുമന്ത്രി ശ്രീ. കടകംപള്ളി സുരേന്ദ്രൻ വോട്ടറല്ല. അദ്ദേഹവും അവിടെയുണ്ടായിരുന്നു. നാട്ടുഭരിക്കുന്ന മന്ത്രിയുടെ സാന്നിധ്യത്തിലാണ് ഈ അക്രമം അവിടെ അരങ്ങേറിയിട്ടുള്ളത്. ഞാൻ ശിശുക്ഷേമ സമിതിയിലെ വോട്ടറാണ്. ഇത് എന്റെ ഐഡന്റിറ്റി കാർഡായ്.

(ഐഡന്റിറ്റി കാർഡ് ഉയർത്തി കാട്ടി). എനിക്ക് പോലും വോട്ട് ചെയ്യാനുള്ള അവസരം നിഷേധിച്ചു. ഈ നിയമസഭയിൽ പല തവണ അംഗമായിരുന്ന ശ്രീ. കെ. എ. ചന്ദ്രന്റെ ഐഡന്റിറ്റി കാർഡ് പിടിച്ചുവാങ്ങി. ആയുർവേദ കോളേജിന്റെ പ്രിൻസിപ്പാളായിരുന്ന ഡോ. ബാബു വിജയനാഥിനെയും വോട്ട് ചെയ്യാൻ അനുവദിക്കാതെ ഐഡന്റിറ്റി കാർഡ് പിടിച്ചുവാങ്ങി. അവിടെ ട്രഷററായി മത്സരിച്ച ശ്രീ. സുമേഷ് കുരുവിള എന്ന സ്ഥാനാർത്ഥിയുടെ അമ്മ ഏലിയാമ്മ തോമസ് വോട്ട് ചെയ്യാനെത്തിയപ്പോൾ സ്വന്തം മകന്റെ മുൻപിലിട്ട് ആ അമ്മയെ ക്രൂരമായി മർദ്ദിച്ചു. മാധ്യമങ്ങളെല്ലാം അത് റിപ്പോർട്ട് ചെയ്തിട്ടുണ്ട്. മനോരമ റിപ്പോർട്ട് എന്തായിരുന്നു; വോട്ട് ചെയ്യാനെത്തിയ ചില കോൺഗ്രസ് അനുകൂലികളെ സമിതി ഓഫീസിനുമുന്നിൽ വളഞ്ഞിട്ട് മർദ്ദിക്കുകയായിരുന്നു, തിരിച്ചറിയൽ കാർഡുള്ളവരെ അടിച്ചോട്ടിച്ചു, സ്ത്രീകളെ വരെ പിൻതുടർന്ന് മർദ്ദിച്ചുവെന്നാണ്. മാതൃഭൂമിയിൽ പറഞ്ഞിരിക്കുന്നത്-'വോട്ട് ചെയ്യാനെത്തിയ പലരെയും തിരുവനന്തപുരത്ത് തൈയ്ക്കാട്ടുള്ള സമിതി ഓഫീസിനു മുന്നിൽ വളഞ്ഞിട്ട് മർദ്ദിച്ചു, അക്രമത്തിൽ പോലീസുകാരുൾപ്പെടെ 15-ഓളം പേർക്ക് പരിക്കേറ്റു, ഓഫീസിന് സമീപത്തെ റോഡിലൂടെ നടന്നുപോയവരെയും സ്ത്രീകളെയും വരെ പിന്തുടർന്ന് മർദ്ദിച്ചു'. ഒരു മന്ത്രിയുടെയും പോലീസിന്റെയും മാധ്യമപ്രവർത്തകരുടെയും

സാന്നിധ്യത്തിൽ എന്തിനാണ് ഇങ്ങനെയുള്ള അക്രമം അരങ്ങേറിയത്; എന്തിനാണ് വോട്ടില്ലാത്ത മന്ത്രി അവിടെ എത്തിയത്? തങ്ങൾ കൊടുത്ത നിർദ്ദേശം പോലീസ് നടപ്പിലാക്കുന്നുവെന്ന് ഉറപ്പുവരുത്താനാണ് മന്ത്രി അവിടെ എത്തിയത്. പരികേറ്റവരെ ആശുപത്രിയിൽ കൊണ്ടുപോകാൻ പോലീസ് തയ്യാറായില്ല. ആംബുലൻസ് അവിടെ ഉണ്ടായിരുന്നിട്ടുപോലും ആ ആംബുലൻസിന്റെ സൗകര്യം പരികേറ്റവർക്ക് ലഭിച്ചില്ല. പരികേറ്റവരെ അഡ്മിറ്റ് ചെയ്യാൻ ആശുപത്രി അധികൃതർ തയ്യാറായില്ല. ഇത്തരത്തിലുള്ള അക്രമം നടത്തിയ ആളുകൾക്കെതിരെ നിയമരഹിതമായി നടപടിയെടുക്കാൻ ഇതുവരെയും തയ്യാറായിട്ടില്ല. ബഹുമാനപ്പെട്ട മുഖ്യമന്ത്രി മറുപടി പറയുമ്പോൾ പോലീസിന്റെയും മാധ്യമങ്ങളുടെയും ജനങ്ങളുടെയും സാന്നിധ്യത്തിൽ നടന്ന ഈ അക്രമങ്ങളെ അങ്ങ് ന്യായീകരിക്കരുത്. അങ്ങ് ഇത് ന്യായീകരിച്ചുകഴിഞ്ഞാൽ അങ്ങ് ഇരിക്കുന്ന പദവിയോടുള്ള അനാദരവ് ആയിരിക്കും.

ശിശുക്ഷേമ സമിതി തെരഞ്ഞെടുപ്പുമായി ബന്ധപ്പെട്ട പ്രശ്നങ്ങൾ

മുഖ്യമന്ത്രി (ശ്രീ. പിണറായി വിജയൻ): സർ, ഇത് വളരെ പ്രധാനപ്പെട്ട ഒരു കാര്യമാണെന്ന് പ്രതിപക്ഷം സൂചിപ്പിച്ച സാഹചര്യത്തിൽ വിശദമായ മറുപടി തന്നെ പറയേണ്ടതുണ്ടെന്നാണ് എനിക്ക് തോന്നുന്നത്. ശിശുക്ഷേമ സമിതിയുടെ

ഭരണസമിതി തെരഞ്ഞെടുപ്പ് കഴിഞ്ഞ 16-ാം തീയതി നടത്താനാണ് ഉത്തരവുണ്ടായിരുന്നത്. ശിശുക്ഷേമ സമിതിയുടെ കാര്യങ്ങൾ നമ്മൾ മറന്നുപോകാൻ പാടില്ല, എല്ലാവർക്കും ഓർമ്മയുണ്ടാകുമെന്നാണ് എനിക്ക് തോന്നുന്നത്. സമിതിയുമായി ബന്ധപ്പെട്ട് ഒരുപാട് ക്രമക്കേടുകൾ നേരത്തേതന്നെ ആരോപിക്കുന്നുണ്ടായിരുന്നു. അതിൽ ഒന്ന്, ശിശുക്ഷേമ സമിതിയിലെ ഭരണത്തക്കലുമായി ബന്ധപ്പെട്ട ഒട്ടേറെ ക്രമക്കേടുകളാണ്. മറ്റൊന്ന്, ശിശുഭിന്ന സ്റ്റാമ്പുകളുടെ വിൽപനയിലെ കെടുകാര്യസ്ഥത, ആ തുക വിനിയോഗിച്ചതിന്റെ ക്രമക്കേടുകൾ. 37 അനധികൃത നിയമനങ്ങൾ നടന്നു. ഇതിന്റെ അഡ്മിനിസ്ട്രേറ്റായി തിരുവനന്തപുരം ജില്ലാ കളക്ടറാണ് പ്രവർത്തിച്ചുവന്നത്. അത് ഏത് കാലത്താണെന്ന് ബഹുമാന്യനായ അംഗത്തിന് ഓർമ്മയുണ്ടാകുമെന്നാണ് തോന്നുന്നത്. 2012 മാർച്ച് മാസത്തിലാണ് കളക്ടർ ഇതിന്റെ അഡ്മിനിസ്ട്രേറ്റായി ചാർജെടുക്കുന്നത്. 2013-ൽ അവിടെയുള്ള റിക്കോർഡുകൾ മോഷ്ടിച്ചുകൊണ്ടുപോയ ഒരു സാഹചര്യമുണ്ടായി. റിക്കോർഡുകൾ മോഷ്ടിച്ചുകൊണ്ടുപോയതിനെതിരെ ക്രിമിനൽ കേസെടുക്കാൻ 2013-ലെ ഗവൺമെന്റ് കളക്ടർക്ക് നിർദ്ദേശം നൽകുന്ന നിലയുണ്ടായി. 2015-ൽ ജില്ലാ കളക്ടർ ഡി.ജി.പി-ക്ക് കത്ത് നൽകുന്ന നിലയുണ്ടായി. 2015 മാർച്ച് 9-ന് പുതിയ രജിസ്റ്ററിൽ 868 അംഗങ്ങളെ

ചേർത്തുകൊണ്ട്, രജിസ്റ്റർ കൈമാറുന്ന നിലവന്നു. അതൊരു അതുതകരമായ രജിസ്റ്ററാണ്. എങ്ങനെയാണ് അങ്ങനെയൊരു രജിസ്റ്റർ വന്നതെന്ന് ബഹുമാനപ്പെട്ട അംഗത്തിന് നല്ലതുപോലെ അറിയാമെന്നാണ് തോന്നുന്നത്. അതിനകത്ത് ഓരോ ആളിന്റെയും പേരിനുനേരെ ഫോട്ടോ ഒട്ടിക്കണം. പക്ഷേ ആ രജിസ്റ്ററിൽ പല അംഗങ്ങളുടേയും പേരിനുനേരെ അവരുടെ ഫോട്ടോയല്ല ഉണ്ടായിരുന്നത്. കറേപേർക്ക് ഫോട്ടോ തന്നെയുണ്ടായിരുന്നില്ല. പേരും വയസും ജനനതീയതിയുമൊക്കെ വൈറ്റ്നർ ഉപയോഗിച്ച് തിരുത്തിയിട്ടുണ്ടായിരുന്നു. രജിസ്റ്ററിന്റെ ന്യൂനത റിട്ടേണിംഗ് ഓഫീസർ തന്നെ ബഹുമാനപ്പെട്ട ഹൈക്കോടതിയുടെ മുന്നിൽ ചൂണ്ടിക്കാണിച്ചിട്ടുണ്ട്. ഇവിടെ പുതിയതായി അംഗത്വം നേടിയ കൂട്ടത്തിലാണോ ബഹുമാനപ്പെട്ട മെമ്പറെന്ന് എനിക്കറിയില്ല. ബഹുമാന്യനായ എം. വിൻസെന്റ് ഈ 868 പേരിൽ ഉൾപ്പെട്ടതാണോയെന്ന് എനിക്ക് അറിയില്ല. പലരുടേയും അവസ്ഥ വളരെ വിചിത്രമാണ്. അങ്ങനെ അംഗങ്ങളായവരുടെ പേര് എന്റെ കയ്യിലുണ്ട്. അത് ഇവിടെ പറയാൻ ആഗ്രഹിക്കുന്നില്ല. ഇലക്ഷൻ നോട്ടീഫിക്കേഷന്റെ ഭാഗമായി അവർക്ക് കത്തുകളയച്ചപ്പോൾ മേൽവിലാസമില്ലെന്ന് പറഞ്ഞ് തിരികെ വന്നു. ഈ കത്ത് കിട്ടിയപ്പോൾ നിരവധി ആൾക്കാർ ഞാൻ ഇവിടെ അംഗമായത്

ഞാനറിഞ്ഞുകൊണ്ടല്ല, ഞാൻ അറിഞ്ഞില്ല എന്നുപറയുന്ന നിലയുണ്ടായി. പലരുടേയും വയസും ജനനതീയതിയുമില്ല. ഏത് സ്റ്റാൻഡിംഗ് കമ്മിറ്റിയിലാണ് അംഗീകാരം ലഭിച്ചതെന്ന് ഇതിന്റെ ഭാഗമായി രേഖപ്പെടുത്തണം. ആ കോളത്തിൽ ഒരു തീയതിയും എഴുതിയിട്ടില്ല. ഈ തെരഞ്ഞെടുപ്പ് രംഗത്ത് മുന്നണിപ്പോരാളികളായി നിന്ന രണ്ടുപേരുണ്ടല്ലോ; അവരുടെ പേര് ഞാൻ പറയുന്നില്ല. ആ രണ്ടുപേർ ആരായിരുന്നുവെന്ന് എല്ലാവർക്കുമറിയാമല്ലോ, അറിയില്ലേ, സുനിൽ സി. കുര്യനും, ചെമ്പഴന്തി അനിലും. അവർ രണ്ടുപേരും ആ തെരഞ്ഞെടുപ്പ് ദിവസം അങ്ങോട്ട് പോയിട്ടേയില്ല. എന്തുകൊണ്ടാണ് ഇങ്ങനെയുള്ള പ്രമുഖ നേതാക്കൾ പോലും എത്താതിരുന്നത്? 2004-ൽ പണാപഹരണത്തിനുമൊക്കെയായി നിരവധി വിജിലൻസ് കേസുകൾ ചിലരുടെ പേരിലുണ്ടായിട്ടുണ്ട്. അങ്ങനെയുള്ള ഒരാളെ വിശ്വസിച്ചു വോട്ട് ചെയ്യാൻ പോയാലുണ്ടാകുന്ന നാണക്കേട് ഓർത്ത് പലരും പോയില്ലായെന്നതാണ് വസ്തുത. അത് മനസ്സിലാക്കിത്തന്നെയായിരിക്കണം ബഹുമാനപ്പെട്ട പ്രതിപക്ഷ നേതാവ് ഇതിൽനിന്നും മാറി, ഇതിൽ അംഗത്വം ഏറ്റെടുക്കാൻ തയ്യാറായ ശ്രീ. എം. വിൻസെന്റിനെ ഈ വിഷയം ഇവിടെ ഉന്നയിക്കാനുള്ള ഉത്തരവാദിത്വം ഏൽപ്പിച്ചതെന്നാണ് ഞാൻ കരുതുന്നത്. അത്രയും ഔചിത്യം പ്രതിപക്ഷ നേതാവ്

കാണിച്ചത് നന്നായി എന്നുതന്നെയാണ് എന്റെ അഭിപ്രായം. ശ്രീ. എം. വിൻസന്റ് ചാവേരൊന്നുമല്ല. അദ്ദേഹം അവിടെ അംഗമാണെന്ന് ഓർക്കണം. ആ അംഗത്വം എപ്പോഴെടുത്തതാണെന്ന് അദ്ദേഹം വെളിപ്പെടുത്തിയാലേ മനസ്സിലാകൂ.

ശ്രീ. എം. വിൻസെന്റ്: സർ, ബഹുമാനപ്പെട്ട ഹൈക്കോടതി അംഗീകരിച്ച ലിസ്റ്റാണ്.

ശ്രീ. പിണറായി വിജയൻ: സർ, സ്വകാര്യപ്രസ്സിലാണ് ശിശുഭിന സ്റ്റാമ്പ് അച്ചടിച്ചത്, അതിന്റെ കണക്കില്ല. ഇതാണ് അവിടത്തെ പഴയ അവസ്ഥ. അതുപോലെത്തന്നെ ജോർദ്ദാനിലേക്ക് കഞ്ഞിനെ ദത്തുകൊടുത്തു. സാധാരണഗതിയിൽ വിദേശരാജ്യങ്ങളിലേക്ക് ദത്തുകൊടുക്കുമ്പോൾ കേന്ദ്ര ഗവൺമെന്റിന്റെ അംഗീകാരമടക്കം വേണം. അത്തരത്തിലുള്ള നടപടിക്രമങ്ങളൊന്നും ഇതിലൊന്നും പാലിച്ചിട്ടില്ലെന്നുള്ളതാണ് വസ്തുത. ഹൈക്കോടതിയുടെ വിധി മാനിച്ചുകൊണ്ടാണ് അവിടെ തെരഞ്ഞെടുപ്പ് നടന്നത്. ഹൈക്കോടതി പറഞ്ഞിരുന്നത് വെച്ചേറെ ബോക്സുകളിൽ, തിരുവനന്തപുരം പ്രിൻസിപ്പൽ ജില്ലാ ജഡ്ജിയുടെ കസ്റ്റഡിയിൽ ഈ ബോക്സുകൾ വയ്ക്കണമെന്നാണ്. ആദ്യമുള്ള യഥാർത്ഥ വോട്ടർമാരുണ്ട്, പിന്നെ ഒരു ദിവസം മായാവിദ്യയിലൂടെ വന്ന വോട്ടർമാരുമുണ്ട്. ആ രണ്ട് വോട്ടർമാരും വോട്ട് ചെയ്യുന്നത് പ്രത്യേകം പ്രത്യേകം

സൂക്ഷിക്കുക എന്നാണ് ബഹുമാനപ്പെട്ട ഹൈക്കോടതി പറഞ്ഞത്. ആകെ 590 വോട്ടർമാരാണ് വോട്ട് രേഖപ്പെടുത്തിയത്. ശ്രീ. വി.ജി. അരുണിനെയാണ് റിട്ടേണിംഗ് ഓഫീസറായി നിശ്ചയിച്ചത്. അദ്ദേഹത്തിന്റെ കൃത്യമായ നിരീക്ഷണമുണ്ടായിരുന്നു. വോട്ട് സമാധാനപരമായി നടന്നിട്ടുണ്ട്. ഒരു പ്രശ്നവും അവിടെ ഉണ്ടായിട്ടില്ല. അത് ജനാധിപത്യപരമായി തന്നെയാണ് നടന്നത്. ഒരു തരത്തിലുള്ള ബൂത്ത് കയ്യേറ്റമോ മറ്റ് അതിക്രമങ്ങളോ അവിടെയുണ്ടായിട്ടില്ല. രണ്ട് വിഭാഗത്തിലുള്ള പോളിംഗ് ഏജൻ്റ്മാർ അവിടെയുണ്ടായിരുന്നു. അവർ തമ്മിൽ ചെറിയ വാക്കുതർക്കങ്ങളൊക്കെയുണ്ടായിട്ടുണ്ട്. എന്നാൽ അതൊഴികെ മറ്റൊരു തരത്തിലുള്ള അസ്വാരസ്യങ്ങളും പോളിംഗ് സ്റ്റേഷനിലുണ്ടായിട്ടില്ല. ഈ തെരഞ്ഞെടുപ്പ് സംബന്ധിച്ച് അട്ടിമറി നടന്നുവെന്ന യാതൊരുവിധ റിപ്പോർട്ടും റിട്ടേണിംഗ് ഓഫീസർക്കോ ബഹുമാനപ്പെട്ട ഹൈക്കോടതിയിലോ സർക്കാരിലോ സമിതി അഡ്മിനിസ്ട്രേറ്ററായ തിരുവനന്തപുരം ജില്ലാ കളക്ടർ മുമ്പാകെയോ നേരത്തെ ഉണ്ടായിരുന്നില്ല. എന്നാൽ ഇന്നലെയോ മറ്റോ ഒരു പരാതി ഉയർന്നിട്ടുണ്ടെന്നാണ് തോന്നുന്നത്. ഹൈക്കോടതിയുടെയും റിട്ടേണിംഗ് ഓഫീസറുടെയും ഉത്തരവുകൾ പ്രകാരമാണ് പോലീസ് ഇവിടെ കൃത്യനിർവ്വഹണം നടത്തിയിട്ടുള്ളത്. കൃത്യതയോടെ ശിശുക്ഷേമ സമിതിയുടെ പ്രവർത്തനം തുടർന്നുകൊണ്ടുപോകാനുള്ള

നടപടികൾ തന്നെയാണ് ഗവൺമെന്റ് സ്വീകരിക്കുന്നത്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ശിശുക്ഷേമ സമിതിയിലെ ഒരു അംഗവും തിരുവനന്തപുരത്തുനിന്നുള്ള എം.എൽ.എ.-യുമായ ശ്രീ. എം. വിൻസെന്റ് സബ്മിഷൻ അവതരിപ്പിക്കണമെന്ന് ആഗ്രഹം പ്രകടിപ്പിച്ചതുകൊണ്ടാണ് ഞാൻ ഇതിൽനിന്നും മാറിയത്. അല്ലാതെ ഞാൻ ഈ സബ്മിഷനിൽ നിന്നും ഒഴിഞ്ഞുമാറിയതല്ല. അവിടെ ക്രമക്കേടുണ്ടെങ്കിൽ ബഹുമാനപ്പെട്ട മുഖ്യമന്ത്രിക്ക് അന്വേഷിക്കാം. ഇവിടെ അതിനൊന്നും ആർക്കും എതിർപ്പില്ല. പക്ഷേ ഒരു തെരഞ്ഞെടുപ്പ് നടക്കുമ്പോൾ ഒരു സംസ്ഥാനത്തെ മന്ത്രിയും മേയറും അവിടെ ചെന്നുനിൽക്കുന്നതും അവിടെ വന്ന കോൺഗ്രസ് പ്രവർത്തകരെ മർദ്ദിക്കുക, അവരെ അവിടെനിന്നും അടിച്ചോടിച്ച് വിടുക ഇതൊന്നും ജനാധിപത്യ സംവിധാനത്തിന് ചേർന്ന നടപടിയല്ല. ഗവൺമെന്റ് അതിന് പ്രോത്സാഹനം കൊടുക്കുന്നത് ശരിയല്ല. അതിൽ ശക്തമായി ഞാൻ പ്രതിഷേധിക്കുകയാണ്. അങ്ങേയ്ക്ക് ഏത് വിധത്തിലുള്ള അന്വേഷണവും നടത്താം. കുറ്റക്കാരാണെങ്കിൽ കണ്ടെത്തി അവരെ മാതൃകാപരമായി ശിക്ഷിക്കാം. അതിനൊന്നും ഇവിടെ ആർക്കും എതിർപ്പില്ല. പക്ഷേ ഒരു തെരഞ്ഞെടുപ്പ് നടക്കുമ്പോൾ ഇത്തരം ജനാധിപത്യവിരുദ്ധമായ നടപടികൾ ഒരിക്കലുമുണ്ടാകാൻ പാടില്ലാത്തതാണ്.

അതിൽ ശക്തമായ പ്രതിഷേധം ഞാൻ രേഖപ്പെടുത്തുകയാണ്.

മി. ഡെപ്യൂട്ടി സ്പീക്കർ: ഇതിൽ വ്യക്തിപരമായ പരാമർശമുള്ളതിനാൽ ബഹുമാനപ്പെട്ട വൈദ്യുതിയും ദേവസ്വവും വകുപ്പുമന്ത്രിക്ക് സംസാരിക്കാവുന്നതാണ്.

വൈദ്യുതിയും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, ബഹുമാനപ്പെട്ട പ്രതിപക്ഷനേതാവ് ശ്രീ. എം. വിൻസെന്റ് എം.എൽ.എ പറയുന്നതുപോലെ പറയരുത്. തെരഞ്ഞെടുപ്പ് നടന്നപ്പോൾ അവിടെ എന്തിനാണ് പോയതെന്ന് ഞാൻ പറയാം, എന്നാലല്ലേ അത് മനസ്സിലാകുകയുള്ളൂ. ശിശുക്ഷേമ സമിതി ഒറ്റപ്പെട്ട സ്ഥലത്തുനിൽക്കുന്ന ഒരു ഓഫീസല്ല. അതിന് നേരെ എതിരെ കെ.എസ്.റ്റി.എ.-യുടെ സംസ്ഥാന സമിതി ഓഫീസുണ്ട്. അവിടെ അന്ന് ഒരു ക്യാമ്പ് നടക്കുന്നുണ്ടായിരുന്നു. അവിടെ ഞാൻ മാത്രമല്ല പോയത്, വിദ്യാഭ്യാസ വിചക്ഷകനും ഇരുപത്തിനാല് മണിക്കൂറും വിദ്യാഭ്യാസത്തെക്കുറിച്ച് മാത്രം ചിന്തിക്കുന്ന വിദ്യാഭ്യാസ വകുപ്പുമന്ത്രിയും ഞാനും ഒരുമിച്ചാണ് ആ ക്യാമ്പിൽ പങ്കെടുത്തത്. ഞങ്ങൾ രണ്ടുപേരും ഒരുമിച്ച് ആ ക്യാമ്പിൽ പങ്കെടുക്കുകയായിരുന്നു. ചിരിച്ചുകളയാനുള്ളതല്ല പ്രതിപക്ഷനേതാവേ, സംസ്ഥാനം കണ്ട വലിയ കൊള്ളയുടെ ചുരുളഴിയാൻ പോകുകയാണ്. അതിനകത്ത് നിങ്ങൾ പെടാതിരിക്കാൻ ശ്രദ്ധിക്കുക. അതാണ് നല്ലത്. നിങ്ങൾക്ക് അന്തസ്സ് എന്നുപറയുന്നത്....,

ശിശുക്ഷേമ സമിതി മാത്രമല്ല. റെഡ്ക്രോസ്, ശിശുക്ഷേമ സമിതി തുടങ്ങിയ സ്ഥാപനങ്ങൾ എങ്ങനെയാണ് കൊള്ളയടിക്കുന്നത് എന്നതിനെ സംബന്ധിച്ച് നിങ്ങൾ അറിയാൻ പോകുകയാണ്. അതിൽ തലയിടാതിരിക്കുകയാണ് നിങ്ങൾക്ക് നല്ലത്.(ബഹളം).....

മി. ഡെപ്യൂട്ടി സ്പീക്കർ: പ്ലീസ്.....പ്ലീസ്.....

ശ്രീ. കടകംപള്ളി സുരേന്ദ്രൻ: സർ, ഞാൻ പ്രതിപക്ഷനേതാവെന്നോടുള്ള

സ്നേഹംകൊണ്ട് പറഞ്ഞതാണ്. അങ്ങനെ കണക്കാക്കിയാൽ മതി

(ബഹളം)

നിർമ്മാണരംഗത്തെ പ്രതിസന്ധി

ശ്രീ. രാജു എബ്രഹാം: സർ, ചെറുകിട സ്വകാര്യ കെട്ടിട നിർമ്മാണ കരാറുകാരുടെ ഏക സംഘടനയാണ് പ്രൈവറ്റ് ബിൽഡിംഗ് കോൺട്രാക്ടേഴ്സ് അസോസിയേഷൻ. രണ്ടുമൂന്നുകാര്യങ്ങളാണുള്ളത്. ഒന്ന്, നിർമ്മാണ വസ്തുക്കളുടെ അനിയന്ത്രിതമായ വിലക്കയറ്റം തടയുക. രണ്ട്, നിർമ്മാണ വസ്തുക്കൾ സബ്സിഡി നിരക്കിൽ ബി.പി.എൽ. കുടുംബങ്ങൾക്ക് വിതരണം ചെയ്യുക, ഇവയുടെ വിതരണം സഹകരണ സ്ഥാപനംവഴി നടത്തുക. മൂന്ന്, ഈ മേഖലയിലെ കരാറുകാർക്ക് ലൈസൻസ് ഏർപ്പെടുത്തുക. നാല്, മേഖലയെ വ്യവസായമായി അംഗീകരിക്കുക.

അഞ്ച്, ഇവർക്ക് ക്ഷേമനിധി നൽകുക. ഇക്കാര്യങ്ങൾ അടിയന്തരമായി നടപ്പാക്കിത്തരണമെന്ന് അഭ്യർത്ഥിക്കുന്നു.

നിർമ്മാണരംഗത്തെ പ്രതിസന്ധി

വ്യവസായവും സ്പോർട്സും വകുപ്പുമന്ത്രി (ശ്രീ. ഇ. പി. ജയരാജൻ): സർ, ബഹുമാനപ്പെട്ട രാജു എബ്രഹാം ഇവിടെ പറഞ്ഞിരിക്കുന്നത് വ്യത്യസ്തങ്ങളായ കാര്യങ്ങളാണ്. അത് യഥാർത്ഥത്തിൽ വിശദമായി ചർച്ച ചെയ്ത് പറയേണ്ട വിഷയങ്ങളാണ്. പക്ഷേ എഴുതിത്തന്ന ഒറ്റവാചകത്തിന്റെ അടിസ്ഥാനം കെട്ടിട നിർമ്മാണ രംഗത്ത് ആവശ്യമായിട്ടുള്ള കരിങ്കല്ല്, വെട്ടുകല്ല്, മണൽ, ഇഷ്ടികച്ചെളി എന്നിവ ഖനനം ചെയ്യുന്നതിന് സാധിക്കുന്നില്ല, അതുകൊണ്ട് കെട്ടിടനിർമ്മാണ രംഗത്ത് പ്രതിസന്ധിയുണ്ട് എന്നുള്ളതാണ് ചൂണ്ടിക്കാണിച്ചിട്ടുള്ളത്. മറ്റ് കാര്യങ്ങൾ പ്രത്യേകമായി പ്രതിപാദിക്കേണ്ടതാണ്. ഇവിടെ നിർമ്മാണരംഗത്ത് പ്രത്യേകിച്ച് ഖനനരംഗത്തുള്ളത് 2015-ലെ കേരള മൈനർ മിനറൽസ് കൺസൺഷൻ ചട്ടങ്ങൾ പ്രകാരമുള്ള ആകൃഷ്ടം. 1957-ലെ മൈൻസ് ആന്റ് മിനറൽസ് (ഡെവലപ്മെന്റ് ആന്റ് റെഗുലേഷൻ) ആക്ടിലെ 15-ാം വകുപ്പുപ്രകാരം സംസ്ഥാന സർക്കാരിന് നൽകിയിട്ടുള്ള അധികാരം ഉപയോഗിച്ചുകൊണ്ടാണ് കേരള മൈനർ മിനറൽസ് കൺസൺഷൻ ചട്ടങ്ങൾ സംസ്ഥാന സർക്കാർ ഉണ്ടാക്കിയിട്ടുള്ളത്. എന്നാൽ ഈ ചട്ടം

അനുസരിച്ച് 2006-ലെ എൺവയോൺമെന്റൽ ഇംപാക്ട് അസൈൻമെന്റ് നോട്ടീഫിക്കേഷനിലെ ഷെഡ്യൂൾ-1 പ്രകാരം എല്ലാ ഖനന പ്രവൃത്തികൾക്കും പാരിസ്ഥിതികാനുമതി അനിവാര്യമാണ്. എന്നാൽ 5 ഹെക്ടറിൽ താഴെയുള്ള സ്ഥലത്തുനിന്ന് ചെറുകിട ധാതുക്കളായ കരിങ്കല്ല്, വെട്ടുകല്ല്, മണൽ എന്നിവയെ പാരിസ്ഥിതികാനുമതി തേടുന്നതിൽനിന്നും ഒഴിവാക്കിയിരുന്നു. പിൽക്കാലത്ത് ഇത് വ്യാപകമായി ദുരുപയോഗമുണ്ടായി. അത് ശ്രദ്ധയിൽപ്പെട്ടു. ഹരിയാനയിൽ ഇതിന് അഞ്ചേക്കർ പരിധിയുണ്ടെങ്കിലും വളരെ ചുരുങ്ങിയ സ്ഥലത്തുനിന്നുപോലും ഖനനം ആരംഭിച്ച് തുണ്ടുതുണ്ടുകളായി വലിയ തോതിൽ ഖനനം വന്നപ്പോൾ ഇത് കേന്ദ്രമായി സുപ്രീം കോടതിയുടെ മുമ്പാകെ വന്നു. സുപ്രീം കോടതി 27-02-2012-ന് ഒരു വിധി പുറപ്പെടുവിച്ചു. അതനുസരിച്ച് ചെറുകിട ധാതുക്കളുടെ ഖനനത്തിന് പാരിസ്ഥിതികാനുമതി അനിവാര്യമാക്കിക്കൊണ്ടുള്ള ഉത്തരവാണ് കേന്ദ്രസർക്കാർ പുറപ്പെടുവിച്ചത്. അതിന്റെ ഫലമായി ചെറിയ ക്വാറികളിലും ഖനനം നടത്താൻ കഴിയാത്ത അവസ്ഥ വന്നു. ഇവിടെയുള്ള ക്വാറികളും പൂട്ടേണ്ടതായി വന്നു. ഇതിനെത്തുടർന്നാണ് കേരള സർക്കാർ 2015-ൽ കേരള മൈനർ മിനറൽ കൺസൺഷൻ ചട്ടങ്ങളിൽ ഭേദഗതി വരുത്തിക്കൊണ്ടുള്ള ഒരുത്തരവ് പുറപ്പെടുവിച്ചത്. ആ ഉത്തരവ് കേരള ഹൈക്കോടതിയുടെ മുമ്പാകെ വന്നു. ആ ഉത്തരവനുസരിച്ച്

പുറപ്പെടുവിച്ചിരുന്ന ചെറുകിട ഖനനങ്ങൾ തുടരാനുള്ള സാഹചര്യം ഹൈക്കോടതി ഉത്തരവോടുകൂടി റദ്ദ് ചെയ്യപ്പെട്ടു. സുപ്രീം കോടതി നിർദ്ദേശിച്ചിരിക്കുന്ന ചട്ടങ്ങൾക്കും നിർദ്ദേശങ്ങൾക്കും ഉത്തരവുകൾക്കും വിരുദ്ധമാണ് എന്ന് ഹൈക്കോടതിയും ചൂണ്ടിക്കാണിച്ചു. ഇതിന്റെയടിസ്ഥാനത്തിൽ പാരിസ്ഥിതിക ക്ലിയറൻസ് ഇല്ലാതെ ഖനനം ചെയ്യാൻ സാധിക്കില്ല എന്ന സ്ഥിതി വന്നു. അതിന്റെയടിസ്ഥാനത്തിൽ പാരിസ്ഥിതികാനുമതി ഉണ്ടെങ്കിൽ മാത്രമേ ഖനനം നടത്താൻ സാധിക്കുകയുള്ളൂ എന്ന സ്ഥിതിയുണ്ടായി. ഇതിനെ അടിസ്ഥാനപ്പെടുത്തി കേന്ദ്രഗവൺമെന്റിന്റെ ചട്ടമനുസരിച്ച് ജില്ലാതല പരിസ്ഥിതി നിർണ്ണയ അതോറിറ്റിയുണ്ട്. ആ അതോറിറ്റിയാണ് ഇതുസംബന്ധിച്ച് പരിശോധിച്ച് നിർണ്ണയിക്കാൻ സുപ്രീം കോടതി ചൂണ്ടിക്കാണിച്ചിരുന്നത്. ഇവിടെ ആ അതോറിറ്റി രൂപീകരിക്കുകയോ പ്രവർത്തനമാരംഭിക്കുകയോ ചെയ്തിരുന്നില്ല. അതുകൊണ്ട് ഇവിടത്തെ ഖനനം പ്രത്യേകിച്ച് വെട്ടുകല്ല്, ചെങ്കല്ല് തുടങ്ങിയവയുടെ ഖനനമെല്ലാം പ്രതിസന്ധിയിലായി, കെട്ടിടനിർമ്മാണ രംഗം വലിയ പ്രയാസങ്ങളെ അഭിമുഖീകരിച്ചു. ഈ ഗവൺമെന്റ് വന്നതിനുശേഷം ഇത്തരം അതോറിറ്റി അടിയന്തരമായും വിളിച്ചുചേർക്കണമെന്ന് തീരുമാനിച്ചു. 09-06-2016-ൽ തന്നെ ജില്ലാതല അതോറിറ്റി യോഗം ചേർന്ന് പരിസ്ഥിതി ക്ലിയറൻസ് കൊടുക്കപ്പെടേണ്ട

കാര്യങ്ങളെ സംബന്ധിച്ച് പരിശോധിച്ച് ആവശ്യമുള്ള നടപടികൾ സ്വീകരിക്കണമെന്ന് നിർദ്ദേശിക്കപ്പെട്ടിട്ടുണ്ട്.

രണ്ടാമത്തെ കാര്യം, സിമെന്റിന്റെ വൻതോതിലുള്ള വിലക്കയറ്റമാണ്. സിമെന്റിന് രൂക്ഷമായ വിലക്കയറ്റമാണ്. നമ്മുടെ കേരളത്തിൽ ആവശ്യമുള്ള സിമെന്റിന്റെ പത്തിൽ കുറവ് ശതമാനം മാത്രമേ ഇവിടെ ഉൽപ്പാദിപ്പിക്കുന്നുള്ളൂ. ബാക്കിയെല്ലാം ഇവിടെ മാർക്കറ്റ് ചെയ്യപ്പെടുകയാണ്. മാർക്കറ്റ് ചെയ്യപ്പെടുന്ന സിമെന്റിന് കമ്പനികൾ നിശ്ചയിക്കുന്ന വിലയാണ്. അവർ ഇടയ്ക്കിടെ വില വർദ്ധിപ്പിച്ചുകൊണ്ടിരിക്കുകയാണ്. ഇതിനായി സിമെന്റ് കമ്പനികളുടെ കേരളത്തിലെ ഡീലേഴ്സിനെ വിളിച്ച് ചർച്ച ചെയ്യണമെന്ന് തീരുമാനിച്ചിട്ടുണ്ട്. അതിനനുസരിച്ചുള്ള നടപടികൾ സ്വീകരിക്കുകയാണ്. ശ്രീ. രാജു എബ്രഹാം ചൂണ്ടിക്കാണിച്ചിട്ടുള്ളതായ കാര്യം പ്രത്യേകമായി പരിശോധിച്ച് ആവശ്യമായ നടപടികൾ സ്വീകരിക്കാം.

പരമ്പരാഗത വ്യവസായ തകർച്ച

ശ്രീ. കെ. ആൻസലൻ: സർ, നെയ്യാറ്റിൻകര താലൂക്കിൽ ഇഷ്ടിക നിർമ്മാണം പ്രധാനപ്പെട്ട ഒരു ചെറുകിട വ്യവസായമാണ്. പ്രത്യേകിച്ച് എന്റെ മണ്ഡലമായ നെയ്യാറ്റിൻകര, കുളത്തൂർ, ചെങ്കൽ, കാരോട്, തിരുപുറം, പെരുംപുഴൂർ

വില്ലേജുകളിൽ ഏകദേശം നൂറിലധികം വരുന്ന ഇഷ്ടികച്ചുളകൾ നൂറ്റാണ്ടുകളായി പ്രവർത്തിച്ചുകൊണ്ടിരിക്കുകയാണ്. ആ മേഖലയിൽ ഏകദേശം ആയിരക്കണക്കിന് വരുന്ന തൊഴിലാളികൾ പണിയെടുക്കുന്നതാണ്. നിരവധി കുടുംബങ്ങൾ ഇതുമായി ബന്ധപ്പെട്ട് ജീവിച്ചുവരികയാണ്. കഴിഞ്ഞ കുറെ കാലങ്ങളായി ഈ രംഗത്ത് പോലീസിന്റെയും അതുപോലെ തന്നെ റവന്യൂ ഡിപ്പാർട്ടുമെന്റിന്റെയും ഇടപെടലിന്റെ ഭാഗമായി ഇതിനാവശ്യമായ മണ്ണ് ലഭ്യമല്ലാത്തതുകൊണ്ടും മറ്റ് പ്രദേശത്തുനിന്നും കൊണ്ടുവന്ന മണ്ണ് ഉപയോഗപ്പെടുത്തി പ്രവർത്തനം നടക്കുമ്പോൾത്തന്നെ പോലീസും റവന്യൂ അധികാരികളും ഇടപെടുന്നതിന്റെ ഭാഗമായി ഈ മേഖലയിലെ തൊഴിലാളികളും ഇതിന്റെ ഉടമകളുമായിട്ടുള്ള ആളുകൾ ഇന്ന് കടുത്ത ദാരിദ്ര്യവും മറ്റ് ജീവിത പ്രയാസങ്ങളും നേരിടുകയാണ്. ഇക്കാര്യത്തിൽ ഗവൺമെന്റ് അടിയന്തരമായി ഇടപെടേണ്ടതും ആവശ്യമായിട്ടുള്ള തീരുമാനങ്ങൾ എടുക്കേണ്ടതായിട്ടുണ്ട്. മറ്റൊരു പ്രധാനപ്പെട്ട മേഖലയാണ് മൺപാത്ര വ്യവസായം. നെയ്യാറ്റിങ്കര മുനിസിപ്പൽ പ്രദേശത്തെ പെരുംപുഴൂർ വില്ലേജിൽ ഉൾപ്പെടുന്ന തൊഴുക്കൽ പ്രദേശത്ത് ഏകദേശം 500-ൽപ്പരം വരുന്ന കുടുംബങ്ങൾ പതിറ്റാണ്ടുകളായി മൺപാത്ര വ്യവസായവുമായി ബന്ധപ്പെട്ട് ജീവിക്കുന്നവരാണ്. ഖാദിയുടെയും സൊസൈറ്റിയുടെയും ഭാഗമായി രണ്ട് യൂണിറ്റുകൾ ഇതുമായി

ബന്ധപ്പെട്ട് പ്രവർത്തിക്കുന്നുണ്ട്. ഒരു കുടിൽ വ്യവസായം പോലെ നൂറുകണക്കിനുവരുന്ന കുടുംബങ്ങളുടെ വരുമാനമാർഗ്ഗമായി മൺപാത്ര ഉൽപ്പാദനവും അതുമായി ബന്ധപ്പെട്ട വിപണനവും നടക്കുകയാണ്. ഈ രംഗത്ത് കളിമണ്ണ് ലഭിക്കാത്തതും പോലീസിന്റെയും റവന്യൂ അധികാരികളുടെയും ഇടപെടലിന്റെ ഭാഗമായി കൊണ്ടുവരുന്ന കളിമണ്ണ് ഉപയോഗിച്ച് പ്രവർത്തനം നടത്താൻ സാധിക്കാത്തതുമൂലവും ഈ വ്യവസായവും വലിയ തകർച്ചയെ നേരിടുകയാണ്. ഇതും ഗവൺമെന്റിന്റെ ശ്രദ്ധയിൽ ഉണ്ടാകണം. ഇക്കാര്യങ്ങളിൽ സത്വരമായ നടപടികൾ സ്വീകരിച്ചുകൊണ്ട് ആയിരക്കണക്കിന് വരുന്ന തൊഴിലാളികളെ, അതിൽ പങ്കുതിയിലധികം വരുന്നത് സ്ത്രീത്തൊഴിലാളികളാണ്, അവരുടെ ജീവിതം സംരക്ഷിക്കുന്നതിനാവശ്യമായ ഇടപെടലുകൾ ഉണ്ടാകണമെന്നാണ് ഈ സബ്മിഷനിലൂടെ എനിക്ക് ഉന്നയിക്കാനുള്ളത്.

പരമ്പരാഗത വ്യവസായത്തകർച്ച

വ്യവസായവും സ്പോർട്സും വകുപ്പുമന്ത്രി (ശ്രീ. ഇ. പി. ജയരാജൻ): സർ, ബഹുമാന്യനായ കെ. ആൻസലൻ എം.എൽ.എ. ഇവിടെ ഉന്നയിച്ച പ്രശ്നം വളരെ ഗൗരവമേറിയതാണ്. നെയ്യാറ്റിൻകര താലൂക്കിൽ തൊഴുക്കൽ, പഴയകട, നെടുവാൻവിള എന്നീ സ്ഥലങ്ങളിൽ വളരെ സജീവമായി

പ്രവർത്തിച്ചുകൊണ്ടിരിക്കുന്നതാണ് കളിമൺ പാത്ര വ്യവസായം. കളിമണ്ണിന്റെ പ്രശ്നം ഇവിടെ മാത്രമല്ല കേരളത്തിലാകെയുണ്ട്. കളിമണ്ണ് സംഭരിക്കാൻ കഴിയാത്തതുകൊണ്ട് ഒട്ടനവധി ടൈൽ ഫാക്ടറികൾ തൃശ്ശൂരൊക്കെ പൂട്ടിക്കിടക്കുകയാണ്. പാലക്കാടും പല ടൈൽ ഫാക്ടറികളും പ്രവർത്തിക്കാൻ കഴിയാത്ത അവസ്ഥയിലാണ്. പാരിസ്ഥിതിക പ്രശ്നത്തിന്റെ പേരിൽ നാട്ടിലെ ജനങ്ങളുടെ പ്രക്ഷോഭം കാരണം റോ മെറ്റീരിയലായ കളിമണ്ണ് ശേഖരിക്കാൻ കഴിയാതെ വരുന്നു. കളിമണ്ണ് ശേഖരിച്ച പ്രദേശങ്ങൾ വലിയ കുണ്ടുംകുഴിയുമായി കിടക്കുകയാണ്. യഥാർത്ഥത്തിൽ ആ കുണ്ടുംകുഴിയുമുള്ള സ്ഥലങ്ങളെല്ലാം നികത്തി കൃഷിപ്പാടങ്ങളാക്കാനും പച്ചക്കറി കൃഷി ചെയ്യാനും മറ്റ് രംഗങ്ങളിലേയ്ക്കും ഉപയോഗപ്പെടുത്തേണ്ടതാണ്. എന്നാൽ കേരളത്തിൽ ഇപ്പോഴും അത് ഉപയോഗപ്പെടുത്താൻ കഴിയാതെ കിടക്കുകയാണ്. നെയ്യാറ്റിൻകര താലൂക്കിലുള്ള ഇഷ്ടിക വ്യവസായം കടുത്ത പ്രതിസന്ധിയിലാണ്. ഈ രംഗത്ത് തൊഴിൽ ചെയ്യുന്നവർ ക്രമേണ പിൻമാറിപ്പോയിരിക്കുകയാണ്. യഥാർത്ഥത്തിൽ തൊഴിൽതന്നെ ഇല്ലാത്ത ഒരവസ്ഥയാണുള്ളത്. 2015-ലെ കേരള മൈനർ മിനറൽസ് കൺസൺ ചട്ടങ്ങൾ പ്രകാരമാണ് പരമ്പരാഗതമായ കളിമൺ പാത്ര നിർമ്മാണം നടക്കുന്നത്. അതിൽ ഏർപ്പെട്ടിരിക്കുന്നവർക്ക് ഏകദേശം 50 ടൺ

കളിമണ്ണ് ഖനനം ചെയ്യുന്നതിന് പ്രത്യേക അനുമതി ആവശ്യമില്ലായിരുന്നു. അവർക്ക് അത് ശേഖരിക്കാനുള്ള അവകാശം ഉണ്ടായിരുന്നു. ലോറിയിൽ കൊണ്ടുപോകുന്നതിനുവേണ്ടി മൈനിംഗ് ആന്റ് ജിയോളജി വകുപ്പിൽനിന്നും ഒരു സ്പെഷ്യൽ ട്രാൻസിറ്റ് പാസ് മാത്രമേ ആവശ്യമുണ്ടായിരുന്നുള്ളൂ.

എന്നാൽ കേരള മൈനർ മിനറൽസ് കൺസൺ ചട്ടങ്ങളിലെ വ്യവസ്ഥകൾ പ്രകാരം പരമ്പരാഗതമായി കളിമൺ പാത്രം നിർമ്മിക്കുന്നവർക്ക് പ്രത്യേകം അനുമതിയില്ല. പക്ഷെ പല സ്ഥലത്തും കളിമണ്ണ് സംഭരിക്കാൻ കഴിയാതെ വരികയാണ്. ജില്ലാ കളക്ടർ അധ്യക്ഷനായുള്ള ജില്ലാ വിദഗ്ദ്ധ സമിതിയുണ്ട്. കളക്ടറാണ് ഇതിന് നോ ഒബ്ജക്ഷൻ സർട്ടിഫിക്കറ്റ് കൊടുക്കേണ്ടത്. അതിന് ഖനനം ചെയ്യാനുമുൻപുള്ള ഭൂമിയുടെ കൈവശരേഖയും മാപ്പും മൈനിംഗ് ആന്റ് ജിയോളജി വകുപ്പിന് സമർപ്പിക്കുമ്പോൾ അത് പരിശോധിച്ചുകൊണ്ട് അനുമതി കൊടുക്കാൻ കളക്ടർക്ക് അധികാരമുണ്ട്. 50 ടൺ വരെയുള്ള ഖനനത്തിന് പ്രത്യേക അനുമതി വേണ്ടതില്ല. ഇത്തരത്തിലുള്ള നടപടികളിലൂടെ കളിമണ്ണ് ശേഖരിച്ച് മൺപാത്ര വ്യവസായത്തെ സംരക്ഷിക്കാൻ സാധിക്കണം. പല സ്ഥലങ്ങളിലും പാരിസ്ഥിതിക പ്രശ്നങ്ങൾ വരുന്നുണ്ട്. ബന്ധപ്പെട്ട തദ്ദേശസ്വയംഭരണ സ്ഥാപനങ്ങളും ഈ രംഗത്തെല്ലാം പ്രവർത്തിക്കുന്ന ജനങ്ങളുമായുള്ള

സമ്പർക്കത്തിലൂടെ ഇതിന് പരിഹാരം കാണാൻ കഴിയുമെന്നാണ് ഗവൺമെന്റ് പ്രതീക്ഷിക്കുന്നത്.

നെൽവയലുകളെയാണ് പ്രധാനമായും ഖനനത്തിന് വിധേയമാക്കുന്നത്.

2008-ലെ നെൽവയൽ തണ്ണീർത്തട സംരക്ഷണ നിയമത്തിന്റെ പ്രഖ്യാപിത ലക്ഷ്യങ്ങൾക്ക് പ്രതികൂലമാകാതിരിക്കാൻ ഈ ഖനനത്തിലും പ്രത്യേകം ശ്രദ്ധിക്കേണ്ടതായിട്ടുണ്ട്. കളിമൺ ഖനനം നിയമപ്രകാരം അനുവദിക്കുന്നതിന് വയലുകളിൽ/കൃഷി ഭൂമിയിൽ ഖനനം ചെയ്യുന്നതിന് ചില നിയന്ത്രണങ്ങളുണ്ട്. എങ്കിലും മറ്റ് സ്ഥലങ്ങളിൽ നിന്നും ഖനനം ചെയ്യാൻ സാധിക്കും. അതിനുള്ള നടപടികൾ സ്വീകരിക്കാം.

പുറമ്പോക്ക് ഭൂമിക്ക് പട്ടയം

ശ്രീ. ബി. ഡി. ദേവസ്സി: സർ, തൃശ്ശൂർ ജില്ലയിലെ വിവിധ വകുപ്പുകൾക്ക് കീഴിലുള്ള പുറമ്പോക്ക് ഭൂമികളിൽ കാലങ്ങളായി താമസിച്ചുവരുന്ന ആയിരക്കണക്കിന് കുടുംബങ്ങൾക്ക് പട്ടയം ലഭിക്കുന്നതിനുള്ള അപേക്ഷകളിൽ നടപടികൾ ഇനിയും പൂർത്തീകരിച്ചിട്ടില്ല. വീട്ടുനമ്പരും വൈദ്യുതി കണക്ഷനും മറ്റും ലഭിച്ചിട്ടുള്ള ഈ കുടുംബങ്ങൾക്ക് പട്ടയം ലഭിക്കാത്തതുമൂലം നിരവധി ബുദ്ധിമുട്ടുകൾ നേരിടുകയാണ്. വിവിധ വകുപ്പുകളുടെ ഉടമസ്ഥതയിലുള്ള പുറമ്പോക്ക് സ്ഥലങ്ങളിൽ

അതാത് വകുപ്പുകളുടെ വികസനത്തിന് ആവശ്യമില്ലാത്ത പുറമ്പോക്ക് സ്ഥലങ്ങളിലെ കൈവശക്കാർക്ക് പട്ടയം നൽകുന്നതിന് ഓരോ വകുപ്പും അനുമതി നൽകേണ്ടതുണ്ട്. ഇതിനായി മുൻ വർഷങ്ങളിൽ ബഹുമാനപ്പെട്ട മുഖ്യമന്ത്രിയുടെയും വിവിധ വകുപ്പുമന്ത്രിമാരുടെയും സാന്നിധ്യത്തിൽ യോഗങ്ങൾ ചേർന്നിരുന്നു. എങ്കിലും നാളിതുവരെ ഇതിനായുള്ള നടപടികൾ പൂർത്തീകരിച്ചിട്ടില്ല. ആയതുകൊണ്ട് തൃശ്ശൂർ ജില്ലയിലെ പതിനായിരത്തോളം വരുന്ന മലയോര കർഷകർക്കും പുളിയിലപ്പുറയിലെ 116 കുടുംബങ്ങൾക്കും വിവിധ വകുപ്പുകൾക്ക് കീഴിലെ പുറമ്പോക്കുകളിലെ പതിനയ്യായിരത്തോളം താമസക്കാർക്കും പട്ടയം നൽകുന്നതിനുള്ള അടിയന്തര നടപടികൾ സ്വീകരിക്കണമെന്നും ഇതിനായി ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിൽ വിവിധ വകുപ്പുകളെ ഏകോപിപ്പിച്ചുകൊണ്ട് യോഗം വിളിച്ചുചേർക്കുന്നതിനും ആവശ്യമായ നടപടികൾ സ്വീകരിക്കണമെന്ന് ഈ സബ്മിഷനിലൂടെ അഭ്യർത്ഥിക്കുന്നു.

പുറമ്പോക്ക് ഭൂമിക്ക് പട്ടയം

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ബഹുമാനപ്പെട്ട മെമ്പർ ശ്രീ. ബി. ഡി. ദേവസ്സി ഇവിടെ ഉന്നയിച്ച സബ്മിഷനിൽ ലഭ്യമായ മറുപടി അനുസരിച്ച്, തൃശ്ശൂർ ജില്ലയിൽ ചാവക്കാട്, ചാലക്കുടി താലൂക്ക്

ഒഴികെ, കനാൽ പുറമ്പോക്കുകളിൽ താമസിക്കുന്നവരുടെ എണ്ണം കൃത്യമായി കണക്കാക്കിയിട്ടില്ലാത്തതാണ്. ലഭ്യമായ വിവരങ്ങളുടെ അടിസ്ഥാനത്തിൽ ചാവക്കാട് താലൂക്കിൽ 8 പേരും ചാലക്കുടി താലൂക്കിൽ 232 പേരും കനാൽ പുറമ്പോക്കിൽ താമസിക്കുന്നു. റിപ്പോർട്ട് ചെയ്ത കണക്കുകൾ പ്രകാരം 1800-ഓളം മലയോര കർഷകർക്കും പട്ടയം നൽകാനുണ്ട്. ചാവക്കാട് താലൂക്കിൽ ഉദ്ദേശം 40 സെന്റ് ഭൂമി 8 പേർ കൈവശം വച്ചുവരുന്നു. മറ്റു താലൂക്കുകളിൽ വ്യക്തമായ കണക്കുകൾ ലഭ്യമല്ല.

1994-ലെ കേരള പഞ്ചായത്ത് രാജ് ആക്ടിലെയും 1994-ലെ കേരള മുനിസിപ്പാലിറ്റി ആക്ടിലെയും വ്യവസ്ഥകൾ പ്രകാരം നദീതടങ്ങൾ, അരുവികൾ, കനാലുകൾ, കായലുകൾ, തടാകങ്ങൾ, ജലസംഭരണികൾ, നീർത്തടങ്ങൾ, നീരുറവകൾ തുടങ്ങിയ മുഴുവൻ ജലസ്രോതസ്സുകളും അവയുമായി ബന്ധപ്പെട്ട പുറമ്പോക്ക് ഭൂമികളും അതാത് തദ്ദേശസ്വയംഭരണ സ്ഥാപനങ്ങളിൽത്തന്നെ നിക്ഷിപ്തമാക്കിയിട്ടുള്ളതാണ്. അങ്ങനെയുള്ള പുറമ്പോക്കുകളിൽ താമസിക്കുന്നവർക്ക് ഭൂമി നൽകുന്നതിന് തദ്ദേശസ്വയംഭരണ വകുപ്പിന്റെ അനുമതിയും ബന്ധപ്പെട്ട നടപടിക്രമങ്ങളും പാലിക്കേണ്ടതുണ്ട്.

തൃശ്ശൂർ ജില്ലയിലെ മുക്കുന്ദപുരം താലൂക്കിൽ പരിയാരം വില്ലേജിൽ

സ്ഥിതിചെയ്യുന്ന പെരിങ്ങൽകുത്ത് ജലവൈദ്യുത പദ്ധതിക്കായി വൈദ്യുതി വകുപ്പിന് അനുവദിച്ച 544 ഏക്കർ വനഭൂമിയിൽ വൈദ്യുതി വകുപ്പിന്റെ ഉപയോഗത്തിന് ശേഷമുള്ള ഭൂമിയിൽ 1977-ന് മുമ്പായി 116 കുടുംബങ്ങൾ കയ്യേറി താമസിക്കുന്നുണ്ട്. പ്രസ്തുത കുടുംബങ്ങൾക്ക് കൈവശാവകാശ രേഖകൾ നൽകുന്നതുമായി ബന്ധപ്പെട്ട സംയുക്തപരിശോധനാ നടപടി പൂർത്തീകരിച്ചിട്ടുണ്ട്. എന്നാൽ അപ്രകാരം വനഭൂമി പതിച്ചുനൽകുന്നതിന് അത്രയും അളവ് റവന്യൂ ഭൂമി കണ്ടെത്തി നൽകി കേന്ദ്രസർക്കാരിന്റെ അനുവാദം വാങ്ങേണ്ടതായിട്ടുണ്ട്. എത്രയും പെട്ടെന്ന് ഭൂമി കണ്ടെത്തി കേന്ദ്രസർക്കാരിനെ അറിയിച്ച് അനുവാദം വാങ്ങി ഭൂമി പതിച്ചു നൽകുന്നതിന് നിർദ്ദേശം നൽകിയിട്ടുണ്ട്.

ബഹുമാനപ്പെട്ട എം.എൽ.എ. ഇവിടെ ആവശ്യപ്പെട്ടിരിക്കുന്നതുപോലെ വിവിധ വകുപ്പുകളെ യോജിപ്പിച്ചുകൊണ്ട് മുഖ്യമന്ത്രിയുടെ സാന്നിധ്യത്തിൽ ഒരു യോഗം വിളിച്ചുചേർക്കാൻ ആവശ്യമായ സൗകര്യംകൂടി ഏർപ്പാട് ചെയ്യുന്നതാണ്.

റീസർവ്വേ

ശ്രീ. വി. ജോയി: സർ, വർക്കല നിയമസഭാ മണ്ഡലത്തിലെ റീസർവ്വേ അപേക്ഷകളുമായി ബന്ധപ്പെട്ടുള്ളതാണ് എന്റെ സബ്മിഷൻ. അവിടെ പുതിയ താലൂക്ക് 2014-ൽ ആരംഭിച്ചതാണ്. പക്ഷെ റീസർവ്വേയുടെ പതിനായിരത്തോളം

അപേക്ഷകൾ അവിടെ കെട്ടിക്കിടക്കുകയാണ്. സാധാരക്കാരന് ഒരു ലോൺ എടുക്കാനും വിവാഹ കാര്യങ്ങൾ തുടങ്ങിയുള്ള ഒരു ആവശ്യവും നിറവേറ്റാൻ കഴിയാത്ത അവസ്ഥയാണ് അവിടെയുള്ളത്. നിലവിൽ റീസർവ്വേ, എൽ.ആർ.എം. ജോലിക്കായി ഒരു തസ്തികയും കഴിഞ്ഞ രണ്ട് വർഷമായി അവിടെ അനുവദിക്കപ്പെട്ടിട്ടില്ല. ഫീൽഡ് ജോലിക്കാരായും ചെയിൻമാന്മാരായും ആരെയും അവിടെ നിയമിച്ചിട്ടില്ല. പ്രത്യേകിച്ചും വിഴിഞ്ഞം മുതൽ കൊല്ലം വരെയുള്ള ദേശീയ ജലപാതയുടെ കനാലിന്റെ അതിർത്തി നിർണ്ണയിക്കുന്നതിന് ജീവനക്കാരുടെ അപര്യാപ്തതമൂലം സാധിക്കുന്നില്ല. വർക്കല ബൈപ്പാസുമായി ബന്ധപ്പെട്ട പ്രവർത്തനങ്ങൾ നടത്താനും സാധിക്കാത്ത ഒരവസ്ഥയാണ് നിലവിലുള്ളത്. പട്ടയത്തിന്റെ കാര്യമാണെങ്കിൽ പറയാതെ നിവൃത്തിയില്ല. ധാരാളംപേർക്ക് പട്ടയം കൊടുക്കാനുണ്ട്. ഈ വക കാര്യങ്ങളിൽ ആവശ്യമായ ജീവനക്കാരെ നൽകാനും റീസർവ്വേ പ്രവർത്തനങ്ങൾ പുനരാരംഭിക്കാനും അദാലത്തുകൾ നടത്താനും ആവശ്യമായ നടപടികൾ സ്വീകരിക്കുമോ?

റീസർവ്വേ

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ,

ബഹുമാന്യനായ എം.എൽ.എ. ശ്രീ. വി. ജോയി ഇവിടെ ഉന്നയിച്ചിട്ടുള്ള സബ്മിഷൻ താഴെപ്പറയും പ്രകാരമാണ് മറുപടി ഉദ്ദേശിക്കുന്നത്:

വർക്കല നിയമസഭാ മണ്ഡലത്തിലെ റീസർവ്വേ നടപടികൾ സംബന്ധിച്ച് വർക്കല താലൂക്കിൽ ഉൾപ്പെടുവരുന്ന 12 വില്ലേജുകളിലും റീസർവ്വേ നടപടികൾ പൂർത്തീകരിച്ചിട്ടുണ്ട്. പ്രസ്തുത വില്ലേജുകളിൽ ആകെ 11660 അപേക്ഷകൾ റീസർവ്വേ അപാകതകൾ പരിഹരിക്കുന്നതിനായി താലൂക്കിൽ ലഭ്യമായിട്ടുള്ളതിൽ 6511 അപേക്ഷകളിൽ നടപടി പൂർത്തീകരിച്ചിട്ടുള്ളതും ബാക്കിയുള്ള 5149 അപേക്ഷകളിൽ വില്ലേജ് തിരിച്ച് നടപടി പൂർത്തീകരിച്ചുവരുന്നു. നിലവിൽ ലഭ്യമായ സർവ്വേയർമാരെ നിയോഗിച്ച് ഫീൽഡ് പരിശോധന നടത്തിയും ഇനം മാറ്റത്തിനായുള്ള അപേക്ഷകളിൽ മുൻ റിക്കോർഡുകൾ, ജില്ലാ സർവ്വേ സൂപ്രണ്ട്, സർവ്വേ സൂപ്രണ്ടിന്റെ കാര്യാലയം എന്നിവിടങ്ങളിൽനിന്നും ശേഖരിച്ചും റിക്കോർഡുകൾ തയ്യാറാക്കി ഫയലുകളിന്മേൽ നടപടി പൂർത്തീകരിച്ചുവരുന്നു. കൂടിശ്ശിക ഫയലുകൾ ത്വരിതഗതിയിൽ തീർപ്പാക്കുന്നതിനായി സർവ്വേയർമാരുടെ യോഗം 04.07.2016-ന് വിളിച്ചുചേർക്കുകയും കർശന നിർദ്ദേശങ്ങൾ നൽകിയിട്ടുള്ളതുമാണ്. ശേഷിക്കുന്ന ഫയലുകളിൽ സത്വര നടപടികൾ സ്വീകരിച്ച് ഫയലുകൾ സമയബന്ധിതമായി തീർപ്പാക്കാനുള്ള നടപടികൾ സ്വീകരിച്ചുവരുന്നു.

വർക്കല നിയമസഭാ മണ്ഡല പരിധിയിൽ ലക്ഷംവീട് കോളനിക്ക് പട്ടയം ലഭിക്കുന്നതിനായി 5 അപേക്ഷകൾ ലഭ്യമായതിൽ നടപടികൾ നടന്നുവരുന്നു. ഭൂമി പതിവുമായി ബന്ധപ്പെട്ട് ലഭിച്ച 68 അപേക്ഷകളിൽ പഞ്ചായത്ത് കമ്മിറ്റി തീരുമാനം ലഭ്യമാക്കേണ്ട 13 അപേക്ഷകളും പതിവ് ലിസ്റ്റിൽ ഉൾപ്പെടുത്തുന്നതിന് ഉൾപ്പെടെ പട്ടയം നൽകുന്നതിലേയ്ക്കായി ലാൻഡ് അസൈൻമെന്റ് കമ്മിറ്റിയിൽ പാസ്സാക്കുന്നതിലേയ്ക്ക് 11 അപേക്ഷകളും നിലവിലുണ്ട്. നിലവിലെ ലാൻഡ് അസൈൻമെന്റ് കമ്മിറ്റിയുടെ കാലാവധി കഴിഞ്ഞതിനാൽ പുതിയ കമ്മിറ്റി രൂപീകരിച്ച് സർക്കാർ ഉത്തരവ് പുറപ്പെടുവിച്ചശേഷം ലഭ്യമായ അപേക്ഷകളിൽ പട്ടയം നൽകുന്നതിന് തുടർനടപടികൾ സ്വീകരിക്കുന്നതാണ്. ശേഷിക്കുന്ന 44 അപേക്ഷകളിൽ റവന്യൂ തലത്തിൽ നടപടികൾ സ്വീകരിച്ചുവരുന്നു.

നാവായിക്കുളം വില്ലേജ് പരിധിയിൽ നൈനാംകോണം കോളനി പ്രദേശം ഉൾപ്പെടെ 12 ഏക്കർ 91 സെന്റ് സ്ഥലം മിച്ച ഭൂമി അന്നത്തെ കൈവശക്കാരെ ഉൾപ്പെടുത്തി ഏറ്റെടുക്കുന്നതിന് നടപടികൾ സ്വീകരിച്ചുവരുന്നുവെങ്കിലും ടി ഭൂമി സംബന്ധിച്ച് കോടതി കേസുകൾ നിലവിലുള്ളതിനാൽ ഏറ്റെടുക്കൽ നടപടികൾ പൂർത്തീകരിക്കാൻ കഴിഞ്ഞിട്ടില്ല.

പുനരധിവാസ കോളനികളിലെ ശോച്യാവസ്ഥ

ശ്രീ. ആർ. രാമചന്ദ്രൻ: സർ, 2004 ഡിസംബർ 24-ന് ഉണ്ടായ സുനാമി

ദുരന്തത്തെത്തുടർന്ന് എല്ലാം നഷ്ടപ്പെട്ട മത്സ്യത്തൊഴിലാളികളെ പുനരധിവസിപ്പിക്കാൻ സർക്കാർ നിർമ്മിച്ച നൽകിയ കോളനികൾ ഇന്ന് വാസയോഗ്യമല്ലാതായി മാറിയിരിക്കുകയാണ്. അന്നിത് നിർമ്മിച്ചനൽകുമ്പോൾ ഭൂമി സർക്കാർ നൽകുകയും വിവിധ ഏജൻസികൾ വീട് നിർമ്മിക്കുകയും ചെയ്തിരുന്ന പ്രക്രിയ ആയിരുന്നു നടന്നിരുന്നത്. വേണ്ടത്ര നിലവാരമില്ലാത്ത നിലയിലാണ് വീടുകളുടെ നിർമ്മാണപ്രവർത്തനം നടന്നിട്ടുള്ളത്. മാത്രമല്ല ജനവാസത്തിന് സഹായിക്കുന്ന തരത്തിലുള്ള യാതൊരു സംവിധാനങ്ങളും പൂർണ്ണമായ അളവിൽ അവിടെ ഒരുക്കിയിരുന്നില്ല. മതിയായ കക്കൂസ് ഉണ്ടായിരുന്നില്ല, കുടിവെള്ളവും വൈദ്യുതിയും എത്തിയില്ല. ഇന്ന് ആ വീടുകളെല്ലാം തകർന്ന് വാസയോഗ്യമല്ലാതായി, ആളുകൾ വാടകവീടുകളിലേയ്ക്ക് ഒഴിഞ്ഞുപോകേണ്ട ദുരവസ്ഥയാണ് നിലനിൽക്കുന്നത്. ബന്ധപ്പെട്ട അധികാരികളുടെ മുൻപിൽ ചെല്ലുമ്പോൾ ഒറ്റത്തവണ സഹായമെന്ന നിലയിലാണ് ഈ വീടുകൾ നിർമ്മിച്ച നൽകിയിട്ടുള്ളത് എന്നു പറയുകയാണ്. ഫണ്ടില്ല എന്ന കാരണത്താൽ അതിന്റെ മെയിന്റനൻസ് ഉൾപ്പെടെയുള്ള കാര്യങ്ങൾ നിർവ്വഹിക്കുന്നതിനോ കുടിവെള്ളം എത്തിക്കുന്നതിനോ വൈദ്യുതി എത്തിക്കുന്നതിനോ സാധ്യമാക്കാത്ത അവസ്ഥ നിലനിൽക്കുകയാണ്.

അതുകൊണ്ട് എനിക്കുള്ള അഭ്യർത്ഥന, ഒരു പ്രത്യേക പാക്കേജണ്ടാക്കി ആ വീടുകളുടെ മെയിന്റനൻസ് നടപടികൾ നടത്തുകയും റോഡുകൾ, കുടിവെള്ളം, വൈദ്യുതി എന്നിവ എത്തിക്കുന്നതിനാവശ്യമായ നടപടികൾ സ്വീകരിക്കുകയും ചെയ്യണമെന്നുള്ളതാണ്.

പുനരധിവാസ കോളനികളിലെ ശോചയാവസ്ഥ

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ബഹുമാനപ്പെട്ട കരുനാഗപ്പള്ളി എം.എൽ.എ. ശ്രീ. ആർ. രാമചന്ദ്രൻ ഇവിടെ ഉന്നയിച്ചിട്ടുള്ള സബ്മിഷൻ സംബന്ധിച്ച്, അവിടത്തെ സ്ഥിതി വളരെ പ്രയാസകരമാണ്. 2004-ലെ സുനാമി ദുരന്തത്തിൽ വീടും വസ്തുവകകളും നഷ്ടപ്പെട്ടവരെ പുനരധിവാസിപ്പിക്കുന്നതിനായി രൂപം കൊടുത്തതാണ് സുനാമി പുനരധിവാസ പദ്ധതി. കേരളത്തിലെ കടൽത്തീര പ്രദേശമുള്ള ഒൻപത് ജില്ലകളിൽ സുനാമി പുനരധിവാസ പദ്ധതി പ്രകാരം വീടുകളും ഫ്ലാറ്റുകളും നിർമ്മിച്ച് അർഹരായവരെ പുനരധിവാസിപ്പിക്കുന്നതിന് ഉദ്ദേശിച്ചുള്ള പദ്ധതിയിൽ ഭൂരിപക്ഷം വീടുകളുടെയും ഫ്ലാറ്റുകളുടെയും നിർമ്മാണം പൂർത്തിയാക്കി ഗുണഭോക്താക്കൾക്ക് കൈമാറിയിട്ടുള്ളതാണ്. ടി കോളനികളിൽ പലയിടങ്ങളിലും കുടിവെള്ള ക്ഷാമം, ഡ്രെയിനേജ് സംവിധാനത്തിലെ പോരായ്മ, സെപ്റ്റിക് ടാങ്ക് കവിഞ്ഞൊഴുകൽ,

മഴക്കാലത്തെ വെള്ളക്കെട്ട് എന്നിവ ഉണ്ടാകുന്നുവെന്നും അവ സുനാമി ഫണ്ടുപയോഗിച്ച് പരിഹരിക്കണമെന്നും ആവശ്യപ്പെട്ട് സർക്കാരിൽ നിവേദനങ്ങൾ ലഭിക്കുന്നുണ്ട്. ഇതിൽ കുടിവെള്ളക്ഷാമം പരിഹരിക്കുന്നതിനുള്ള നടപടി ജല അതോറിറ്റിയുമായി ചേർന്ന് സ്വീകരിച്ചുവരുന്നതായി ബന്ധപ്പെട്ട ജില്ലാ കളക്ടർമാർ അറിയിച്ചിട്ടുണ്ട്. സുനാമി പുനരധിവാസ പദ്ധതി ഒരു തുടർ പദ്ധതിയല്ല. ആവശ്യമായ അടിസ്ഥാന സൗകര്യങ്ങളൊരുക്കി ഗുണഭോക്താക്കൾക്ക് കൈമാറുന്നതോടുകൂടി ഈ പദ്ധതിയുടെ പ്രവർത്തനം പൂർത്തിയാകേണ്ടതാണ്. തുടർന്നുണ്ടാകുന്ന നവീകരണ നിർമ്മാണ പ്രവർത്തനങ്ങൾക്കായി ബഡ്ജറ്റിൽ തുക വകയിരുത്തുകയും ചെയ്യുന്നില്ല. അത്തരം പാർപ്പിടങ്ങളിലും ചുറ്റുപാടുകളിലും പിൻക്കാലത്ത് ആവശ്യമായി വരുന്ന നവീകരണ പ്രവർത്തനങ്ങൾ ഗുണഭോക്താക്കൾ തന്നെ വഹിക്കേണ്ടതാണ്. അനന്തകാലത്തേക്ക് അത്തരം സ്ഥലങ്ങളിലെ അറ്റകുറ്റപ്പണികൾ സർക്കാർ നടത്തുന്നത് ആശാസ്യമല്ല. അതാത് കോളനികളിൽ ഗുണഭോക്തൃ സമിതികളുടെ നേതൃത്വത്തിൽ തദ്ദേശ സ്വയംഭരണ സ്ഥാപനങ്ങളുടെ ധനസഹായത്തോടുകൂടിയോ അല്ലാതെയോ ചെയ്തുതീർക്കുന്ന കാര്യം പരിഗണിക്കപ്പെടേണ്ടതാണ്. മറ്റു പദ്ധതികൾ എന്തെങ്കിലും ഉണ്ടെങ്കിൽ അത്തരം പദ്ധതികൾ പ്രകാരം നടത്താൻ കഴിയുമോ എന്നുള്ള കാര്യവും പരിശോധിക്കാവുന്നതാണ്. എന്നാൽ വീട് നിർമ്മാണവുമായി

ബന്ധപ്പെട്ട സംഗതികളിൽ 21.03.2013-ലെ സർക്കാർ ഉത്തരവ് അനുസരിച്ച് 1642/2013 ഉത്തരവ് പ്രകാരമുള്ള മാനദണ്ഡങ്ങൾക്ക് വിധേയമായി ഒന്നാംഗഡു വാങ്ങിയതിനുശേഷം ഫണ്ടിന്റെ അപര്യാപ്തമൂലം പുരമാത്തം പൂർത്തിയാക്കാൻ കഴിയാത്തവർക്ക് രണ്ടാം ഗഡു ലഭിച്ച കഴിഞ്ഞാൽ വാസയോഗ്യമായ വീട് പൂർത്തിയാക്കാൻ കഴിയുമെന്ന എഗ്രിമെന്റ് വയ്ക്കുന്ന മുറയ്ക്ക് രണ്ടാം ഗഡുവായ ഒരു ലക്ഷം രൂപ കൂടി നൽകുന്നതിന് 22.06.2016-ലെ സർക്കാർ ഉത്തരവ് പ്രകാരം അനുമതി നൽകിയിട്ടുണ്ട്.

ആറന്മുള വള്ള ദുരന്തം

ശ്രീമതി വീണാ ജോർജ്: സർ, കഴിഞ്ഞ ദിവസം ആറന്മുളയിൽ വള്ളം മറിഞ്ഞുണ്ടായ ദുരന്തത്തിന്റെ കൂടി പശ്ചാത്തലത്തിലാണ് ഞാൻ ഈ സബ്മിഷൻ ഉന്നയിക്കുന്നത്. ഞായറാഴ്ച വള്ളസദ്യയ്ക്ക് എത്തിയ ചെങ്ങന്നൂർ കീഴ്വേരിമേൽ പള്ളിയോടും മറിഞ്ഞ് കാണാതായ രണ്ടുപേരുടെ മൃതദേഹം ഇന്നലെ അർദ്ധരാത്രിയിലും ഇന്ന് പുലർച്ചയിലുമായി കണ്ടുകിട്ടിയിട്ടുണ്ട്. വളരെ സുപ്രധാനമായ കാര്യം, ഇത്തവണ വള്ളസദ്യയ്ക്ക് ഇതുവരെമാത്രം രജിസ്റ്റർ ചെയ്തിട്ടുള്ളത് 450 പള്ളിയോടങ്ങളാണ്. ഇനിയും രജിസ്റ്റർ ചെയ്യാം. അതായത് ഏതാണ്ട് 30,000 പേർ പമ്പയാറ്റിലൂടെ ആറന്മുള ക്ഷേത്രക്കടവിലെത്തും. കഴിഞ്ഞ

സീസണിൽ ഏതാണ്ട് 50,000-നും 60,000-നും ഇടയ്ക്ക് ആളുകൾ പമ്പയാറ്റിലൂടെ വള്ളസദ്യയ്ക്കായി ആറന്മുള ക്ഷേത്രക്കടവിലെത്തിയിരുന്നു. പക്ഷേ സർക്കാരിന്റേതായി ഒരു സുരക്ഷാ ക്രമീകരണങ്ങളും അവിടെയില്ല. കഴിഞ്ഞ ദിവസം അപകടമുണ്ടായപ്പോഴും കൊല്ലം, ആലപ്പുഴ, കോട്ടയം, എറണാകുളം എന്നിവിടങ്ങളിൽനിന്നുമുള്ള മുങ്ങൽ വിദഗ്ദ്ധരുടെ ടീമിന്റെ സേവനം അഭ്യർത്ഥിക്കുകയും അവരെത്തുകയുമാണ് ചെയ്തത്. അതും നാലും അഞ്ചും മണിക്കൂർ കഴിഞ്ഞാണ് എത്തിയത്. നേവിയുടെ ടീമെത്തിയപ്പോൾ അർദ്ധരാത്രിയായി. പിറ്റേ ദിവസമാണ് തിരുച്ചിരി തുടങ്ങിയത്. ഇന്നലെ പള്ളിയോട സേവാസംഘത്തിന്റെ മുങ്ങൽ വിദഗ്ദ്ധരാണ് ഈ മൃതദേഹങ്ങൾ ഫ്ലോട്ട് ചെയ്യുന്നതായി അർദ്ധരാത്രി പതിനൊന്നരയ്ക്കും പുലർച്ചെ രണ്ടരയ്ക്കും കണ്ടെത്തിയത്. ഏതാണ്ട് 80 ദിവസം നീണ്ടുനിൽക്കുന്ന വള്ളസദ്യയാണ് അവിടെയുള്ളത്. പിന്നെ ഉത്രട്ടാതി ജലമേളയുണ്ട്. ലക്ഷക്കണക്കിന് ആളുകൾ വന്നുപോകുന്നതായ രണ്ടുപേരുടെ മൃതദേഹം ഇന്നലെ അർദ്ധരാത്രിയിലും ഇന്ന് പുലർച്ചെസ്ഥലമാണ്. ആറ്റിലൂടെ സഞ്ചരിക്കുന്ന ഒരു പ്രദേശമാണ്. അവിടെ സർക്കാരിന്റെ സുരക്ഷാ ക്രമീകരണങ്ങൾ വളരെ അടിയന്തരമായി ഉണ്ടാക്കണമെന്ന് വളരെ വിനീതമായി അഭ്യർത്ഥിക്കുകയാണ്.

മി. ഡെപ്യൂട്ടി സ്പീക്കർ: ബഹുമാനപ്പെട്ട മന്ത്രി മറുപടി പറയുന്നതിന് മുൻപ്,

മരണപ്പെട്ട രണ്ടുപേരും ശ്രീ. കെ. കെ. രാമചന്ദ്രൻ നായർ എം.എൽ.എ.യുടെ നിയോജകമണ്ഡലത്തിൽപ്പെട്ടവരാണ്. അദ്ദേഹവും ഒരു മിനിട്ട് സംസാരിക്കാൻ ആവശ്യപ്പെട്ടിട്ടുണ്ട്. അത് അനുവദിക്കുകയാണ്.

ആറന്മുള വള്ള ദുരന്തം

ശ്രീ. കെ. കെ. രാമചന്ദ്രൻ നായർ: സർ, എന്റെ നിയോജകമണ്ഡലത്തിൽപ്പെട്ട ചെങ്ങന്നൂർ പട്ടണത്തിലെ കീഴ്വേരിമേൽ എന്ന സ്ഥലത്താണ് രണ്ട് ചെറുപ്പക്കാർ ദാരുണമായ അന്ത്യത്തിന് വിധേയമായത്. അവരുടെ കുടുംബത്തെ സഹായിക്കുന്നതിന് നടപടി സ്വീകരിക്കണം. പത്ത് ലക്ഷം രൂപയെങ്കിലും ആ കുടുംബത്തെ സഹായിക്കുന്നതിന് അനുവദിക്കണമെന്നുള്ള അഭ്യർത്ഥനയുണ്ട്. അതുപോലെതന്നെ, ആലപ്പുഴ ജില്ലയിൽ ഇനിയങ്ങോട്ട് വള്ളംകളിയുടെ കാലമാണ്. എന്നാൽ യാതൊരു സുരക്ഷാ സംവിധാനവും അവിടെയില്ല. സുരക്ഷിതത്വം ഉറപ്പുവരുത്തുന്നതിനായി ഓരോ വള്ളം കളിയെയും സ്പോട്ട് ചെയ്ത് മുങ്ങൽ വിദഗ്ദ്ധരും ലൈഫ് ജാക്കറ്റുകളടക്കമുള്ളൊരു സുരക്ഷിതത്വ സംവിധാനം ഏർപ്പെടുത്തുന്നതിന് ജില്ലാ ഭരണകൂടത്തെ ചുമതലപ്പെടുത്തണമെന്നുകൂടി എനിക്കിവിടെ അഭ്യർത്ഥിക്കുവാനുണ്ട്. ലക്ഷക്കണക്കിന് ശബരിമല തീർത്ഥാടകർ വരുന്ന

ചെങ്ങന്നൂരിലും ഇതുപോലെ അപകട സാധ്യത എല്ലാ വർഷവും ഉള്ളതാണ്. അതുകൊണ്ട് ആവശ്യമായ സുരക്ഷാ ക്രമീകരണങ്ങൾ ശബരിമല തീർത്ഥാടനവുമായി ബന്ധപ്പെടുത്തി വേണമെന്ന് അഭ്യർത്ഥിക്കുകയാണ്.

ആറന്മുള വള്ള ദുരന്തം

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ബഹുമാന്യരായ ആറന്മുള എം.എൽ.എ. ശ്രീമതി വീണാ ജോർജും ബഹുമാന്യനായ ചെങ്ങന്നൂർ എം.എൽ.എ. ശ്രീ. കെ. കെ. രാമചന്ദ്രൻ നായരും ഇവിടെ ഉന്നയിച്ച വിഷയത്തെ സംബന്ധിച്ച് ഗവൺമെന്റിന് സാധ്യമാകുന്ന കാര്യങ്ങളാണ് ഞാൻ പറയാൻ ഉദ്ദേശിക്കുന്നത്. പത്തനംതിട്ടയിലെ ആറന്മുളയിൽ പമ്പാ നദിയിൽ 17.07.2016-ന് ഉച്ചയോടുകൂടി പള്ളിയോടം മറിഞ്ഞ് രണ്ടുപേരെ കാണാതായിരുന്നു. അവരെ കണ്ടെത്തുന്നതിനുള്ള തിരച്ചിൽ പ്രവർത്തനങ്ങൾ ഉടൻതന്നെ ആരംഭിക്കുകയുണ്ടായി. നേവി ഉൾപ്പെടെയുള്ള സേനകളുടെ സേവനം തിരച്ചിലിനായി പ്രയോജനപ്പെടുത്തി. തോട്ടപ്പുലശ്ശേരിക്കര ഭാഗത്ത് എൺപതിലധികം ആളുകൾ സഞ്ചരിച്ച പള്ളിയോടം തിരിക്കാൻ ശ്രമിക്കുമ്പോൾ കാറ്റുപിടിച്ച് മറിഞ്ഞാണ് അപകടം സംഭവിച്ചതെന്നാണ് റിപ്പോർട്ട്. മറിഞ്ഞ പള്ളിയോടത്തിൽനിന്ന് രക്ഷപ്പെട്ടവരും രക്ഷപ്പെടുത്തിയവരും പമ്പാ നദിയുടെ ഇരു

കരകളിലുമായി നിലയുറപ്പിച്ചതിനാൽ വള്ളത്തിലുള്ളവരുടെ യഥാർത്ഥ കണക്ക് കണ്ടെത്തിയത് വൈകിയാണ്. പള്ളിയോട സേവാസംഘം അറിയിച്ചതനുസരിച്ചാണ് രക്ഷാ പ്രവർത്തനങ്ങൾ ആരംഭിച്ചത്. റവന്യൂ, പോലീസ്, അഗ്നിശമനസേന എന്നീ വകുപ്പുകളുടെ നേതൃത്വത്തിൽ രക്ഷാപ്രവർത്തനങ്ങൾ നടന്നുവരികയായിരുന്നു.

18.07.2016 രാവിലെ മുതൽ നേവിയും തിരച്ചിലിൽ പങ്കെടുക്കുന്നുണ്ടായിരുന്നു.

18.07.2016 രാത്രി പന്ത്രണ്ട് മണിയോടെ ഒരു മൃതദേഹവും ഇന്ന് വെള്ളപ്പിന് രണ്ട് മണിയോടെ ഒരു മൃതദേഹവും കണ്ടെത്തിയിട്ടുണ്ട്. ദുരന്തം എന്ന നിർവ്വചനത്തിൽ മുങ്ങിമരണം വരുന്നതല്ല. ആറന്മുളയിൽ സർക്കാരിന്റെ സുരക്ഷാ ക്രമീകരണങ്ങൾ ഒന്നുംതന്നെയില്ലായെന്നും പത്തനംതിട്ട ജില്ലയിൽ ഒരു ഡെവിംഗ് ടീം ആവശ്യമാണെന്നുമാണ് ബഹുമാനപ്പെട്ട അംഗം ആവശ്യപ്പെട്ടിരിക്കുന്നത്. പത്തനംതിട്ടയ്ക്ക് 50 ലക്ഷം രൂപ 2013-15 കാലഘട്ടത്തിൽ ദുരന്ത ലഘൂകരണത്തിനായി നൽകിയിട്ടുണ്ട്. ഈ തുകയുടെ വിനിയോഗ സർട്ടിഫിക്കറ്റ് ഇനിയും നൽകിയിട്ടില്ല. പൂർണ്ണവിനിയോഗ സർട്ടിഫിക്കറ്റ് ലഭ്യമായതിനുശേഷം പുതിയ പ്രൊപ്പോസൽ നൽകുന്ന മുറയ്ക്ക് കൂടുതൽ തുക അനുവദിക്കാവുന്നതാണ്. അപ്പോൾ ബഹുമാനപ്പെട്ട അംഗം പറഞ്ഞിരിക്കുന്ന കാര്യംകൂടി പരിശോധിച്ച സാധ്യമായ കാര്യങ്ങൾ ചെയ്യാവുന്നതാണ്. അവിടെനിന്ന് പ്രിൻസിപ്പൽ

സെക്രട്ടറിക്ക് ജില്ലാ കളക്ടർ അയച്ചിരിക്കുന്ന റിപ്പോർട്ടിൽതന്നെ ഇത്തരമൊരു ടീം ഉണ്ടാകേണ്ടതിന്റെ ആവശ്യത ചൂണ്ടിക്കാണിച്ചിട്ടുണ്ട്. അതിനെ സംബന്ധിച്ച് തുടർന്ന് ആലോചിക്കാവുന്നതാണ്.

ബഹുമാന്യനായ അംഗം ശ്രീ. കെ. കെ. രാമചന്ദ്രൻ നായർ ഇവിടെ ചൂണ്ടിക്കാണിച്ച നഷ്ടപരിഹാരം സംബന്ധിച്ച വിഷയത്തിൽ ഇതിന് സമാശ്വാസ തുകയെന്ന രീതിയിൽ നൽകാൻ കഴിയുന്ന സംഖ്യയെ സംബന്ധിച്ച് ബഹുമാനപ്പെട്ട മുഖ്യമന്ത്രിയുമായി ആലോചിച്ച്, മുഖ്യമന്ത്രിയുടെ ദുരിതാശ്വാസ നിധിയിൽനിന്ന് സഹായം നൽകാനായിരിക്കും സാധിക്കുക.

താൽക്കാലിക ജീവനക്കാരുടെ സേവന വേതന വ്യവസ്ഥകൾ

ശ്രീ. മോൻസ് ജോസഫ്: സർ, ജലവിഭവവകുപ്പിൽ 20-5-1983 മുതൽ എച്ച്. ആർ. സർവ്വീസിൽ ജോലി ചെയ്തവനെ 16-1-2013-ൽ എസ്.എൽ.ആർ. ആയി നിയമിക്കപ്പെട്ട ഏതാണ്ട് 900 ത്തോളം ആളുകളുണ്ട്. കഴിഞ്ഞ ഗവൺമെന്റിന്റെ സമയത്ത് മന്ത്രിയായിരുന്ന ശ്രീ. പി.ജെ. ജോസഫ് സാറും, ധനകാര്യ മന്ത്രിയെന്ന നിലയിൽ ശ്രീ. കെ.എം. മാണി സാറും മാനുഷിക പരിഗണനയോടെ ഈ വിഷയമെടുക്കുകയും 2013-ൽ ഇവരെ എസ്.എൽ.ആർ. ആയി നിയമിക്കുകയും ചെയ്തു. ഇപ്പോൾ അവർ പെൻഷൻ പറ്റുമ്പോൾ മറ്റ് ആനുകൂല്യങ്ങളൊന്നുമില്ല. വളരെ

സാധാരണക്കാരായിട്ടുള്ള ഈ ജീവനക്കാർക്ക്, 32 വർഷത്തിലധികം സർവ്വീസ് ചെയ്ത ഇവർക്ക് ഒരു പരിഗണന കൊടുക്കുന്നതിനുവേണ്ടി ആവശ്യപ്പെട്ടിട്ടുള്ളത് വർക്കർ ഗ്രേഡ് 2 ആക്കുക എന്നുള്ളതാണ്. ഇതു സംബന്ധിച്ചുള്ള ഒരു ഫയൽ ഗവൺമെന്റിന്റെ സജീവ പരിഗണനയിലാണ്, സമാന സ്വഭാവമുള്ള മറ്റു വകുപ്പുകളിലെല്ലാം ഇങ്ങനെയുള്ള ആളുകളെ വർക്കർ ഗ്രേഡ്-2 അക്കിയിട്ടുണ്ട്. അധികം സാമ്പത്തിക ബാധ്യത വരാതെ, ഇവർക്ക് വലിയ സഹായം കിട്ടുന്ന ഒരു കാര്യമെന്നുള്ള നിലയിൽ ഗവൺമെന്റ് ഇക്കാര്യം പരിഗണിക്കണമെന്ന് അഭ്യർത്ഥിക്കുന്നു. അതോടൊപ്പം തന്നെ 900 തോളം ആളുകൾ എസ്.എൽ.ആർ. ആയി നിയമിക്കപ്പെട്ടപ്പോൾ അതിൽ സാങ്കേതികമായ കാരണങ്ങളാൽ ഉൾപ്പെടാതെ വന്ന ഏതാണ്ട് 100 ഓളം ആളുകളുണ്ട്. ഗവൺമെന്റ് നിർദ്ദേശിച്ചതനുസരിച്ച് പത്തു വർഷത്തെ സർവ്വീസും 500 പ്രവർത്തി ദിവസവും അവർക്കുണ്ടെങ്കിലും സാങ്കേതികമായ കാരണങ്ങളാൽ ഉൾപ്പെടാതെ വന്നു. അത് വീണ്ടും പരിശോധിക്കുന്നതിന് ഗവൺമെന്റ് നിർദ്ദേശം കൊടുക്കുകയും, അതനുസരിച്ച് 100-150 പേരുടെ ഫയൽ ഇപ്പോൾ ഗവൺമെന്റിൽ വന്നിരിക്കുകയാണ്. മാനുഷികപരിഗണനയോടെ ഈ പ്രശ്നങ്ങൾ ഗവൺമെന്റ് കണക്കിലെടുക്കണം എന്ന് അഭ്യർത്ഥിക്കുന്നു. ജലവിഭവ വകുപ്പിന്റെ കീഴിൽ വരുന്ന

വാട്ടർ അതോറിറ്റിയിൽ വിവിധ വിഭാഗങ്ങളിൽപ്പെട്ടവരെ പമ്പ് ഓപ്പറേറ്റർമാരായി സ്ഥിരപ്പെടുത്തിയപ്പോൾ 10 പേർ അതിൽ വിട്ടുപോയി, അവർ ഹൈക്കോടതിയിൽ പോയി കോടതി അത് പരിഗണിക്കുവാനുള്ള നിർദ്ദേശം കൊടുത്തു. ഗവൺമെന്റ് ഈ പത്തുപേരുടെ കാര്യത്തിൽ മാനുഷികമായ പരിഗണന തീർച്ചയായും കൊടുക്കേണ്ടതാണ്. ആ കാര്യത്തിലും ഗവൺമെന്റ് തീരുമാനമെടുക്കുമ്പോൾ ഈ കുടുംബങ്ങളെക്കൂടി സഹായിക്കണമെന്ന് അഭ്യർത്ഥിക്കുന്നു. ജലവിഭവ വകുപ്പിന്റെ കീഴിൽ തന്നെ വരുന്ന ഹൈഡ്രോജി വിഭാഗത്തിൽ 10 വർഷമായി ജോലി നോക്കുന്ന ഒബ്സർവർ, ഒബ്സർവർ അസിസ്റ്റന്റ് എന്നീ വിഭാഗങ്ങളിൽപ്പെടുന്നവരും, പിരിച്ചുവിടൽ ഭീഷണി നേരിടുന്നതായി ആശങ്ക പ്രകടിപ്പിച്ചിട്ടുണ്ട്. അവരെ ഉപയോഗിച്ചാണ് ഈ ജോലി മുഴുവൻ ചെയ്തുകൊണ്ടിരിക്കുന്നത്. ഇവരില്ലെങ്കിൽ വേറെ ആളുകളെ അവിടെ ജോലിക്കായി ആവശ്യമായിവരും. 10 വർഷക്കാലമായി നിൽക്കുന്ന പാവപ്പെട്ട കുടുംബങ്ങളിൽപ്പെട്ടവരും പരിചയ സമ്പന്നരായവരുമായ ഇവരെ ഒഴിവാക്കി ഒരു പരിചയവുമില്ലാത്ത പുതിയ ആളുകളെ പഠിപ്പിച്ചുകൊണ്ടുവരുന്നതിനേക്കാളും, ആ ജോലി എന്തായാലും തുടരേണ്ടതായിട്ടു വരുമെന്നതിനാൽ അവരെ നിലനിർത്തി പോകാൻ കഴിയുന്ന സാഹചര്യമുണ്ടാകണം. ഇതിൽ ഒരു പാർട്ടിയുമില്ല, മറ്റു

വ്യത്യാസങ്ങൾ ഒന്നുമില്ല. എല്ലാം പാവപ്പെട്ടവരായിട്ടുള്ള ആളുകളാണ്, അവരെ സംരക്ഷിക്കാൻ കഴിയുന്ന വിധത്തിലുള്ള സാഹചര്യമുണ്ടാകണമെന്ന് അഭ്യർത്ഥിക്കുകയാണ്. ഇക്കാര്യങ്ങൾ പരിശോധിക്കുന്നതിനുവേണ്ടി വകുപ്പു തലത്തിൽ വരുമ്പോൾ ഉദ്യോഗസ്ഥതലത്തിൽ നെഗറ്റീവായ അപ്രോച്ച് സ്വാഭാവികമായും സ്വീകരിക്കുകയാണ്. അതുകൊണ്ട് പോസിറ്റീവ് ആയ ഒരു അപ്രോച്ച് ആക്കി മാറ്റാൻ ബഹുമാന്യനായ മന്ത്രി ശ്രീ. മാത്യു റ്റി.തോമസ്, മാനുഷിക പരിഗണനയോടെ ഇക്കാര്യങ്ങൾ പരിഗണിക്കണമെന്ന് അഭ്യർത്ഥിക്കുകയും, ഇക്കാര്യങ്ങൾ പരിശോധിക്കുന്നതിന് വേണ്ടി ബന്ധപ്പെട്ട ഉന്നതഉദ്യോഗസ്ഥരെക്കൂടി പങ്കെടുപ്പിച്ചുകൊണ്ട് ഒരു യോഗം അങ്ങ് വിളിച്ചു ചേർക്കണം എന്നുകൂടി അഭ്യർത്ഥിക്കുകയാണ്.

താൽക്കാലിക ജീവനക്കാരുടെ സേവന വേതന വ്യവസ്ഥകൾ

ജലവിഭവ വകുപ്പുമന്ത്രി (ശ്രീ. മാത്യു റ്റി.തോമസ്): സർ, പ്രത്യേക സീസണുകളിൽ അത്യാവശ്യ ജോലികൾ ചെയ്യാനാണ് എച്ച്. ആർ., സി.എൽ.ആർ. തൊഴിലാളികളെ നിയമിക്കുന്നത്. നിശ്ചിതമാനദണ്ഡങ്ങൾ പാലിച്ചുകൊണ്ട്, അവരുടെ സീനിയോറിറ്റി കൂടി നോക്കിയാണ് സി.എൽ.ആർ.-ൽനിന്ന് എസ്.എൽ. ആർ. ആയി അവരെ നിയമിക്കുക. 1990-ൽ ഉണ്ടായ ഉത്തരവ് പ്രകാരം ഓഫ്

സീസൺ കാലത്ത് റെഗുലർ തൊഴിലാളികൾ ചെയ്യുന്ന എല്ലാ ജോലികളും ഇവർ ചെയ്യേണ്ടതായിട്ടുണ്ട്. ഈ വിഭാഗം തൊഴിലാളികൾക്കുവേണ്ടി വകുപ്പിൽ പ്രത്യേക തസ്തികകളൊന്നും ഇന്നേവരെ സൃഷ്ടിക്കപ്പെട്ടിട്ടില്ല. അതുകൊണ്ടുതന്നെ ഇവർ സർവ്വീസ് ചട്ടങ്ങളുടെ കീഴിൽ വരുന്ന ജീവനക്കാരുല്ല. അവർക്ക് പ്രത്യേക വ്യവസ്ഥകൾ ഇപ്പോൾ നിലവിലില്ല. 2012-ൽ പൊതുമരാമത്ത് വകുപ്പിൽ ഉണ്ടായ ഉത്തരവ് പ്രകാരം, ഇങ്ങനെയുള്ള തൊഴിലാളികളുടെ ദിവസവേതനം പുതുക്കി നിശ്ചയിച്ചിട്ടുണ്ട്. ജലവിഭവവകുപ്പിൽ സ്റ്റാഫ് ഇൻഡക്സ് തയ്യാറാക്കി, ഈ ലിസ്റ്റിന് സർക്കാർ അംഗീകാരം നേടിയിട്ടില്ലാത്തതിനാൽ അതിന്റെ ആനുകൂല്യം ഇവർക്ക് ലഭിക്കാതെ പോയിട്ടുണ്ട്. സ്റ്റാഫ് ഇൻഡക്സ് അംഗീകരിക്കാനുള്ള നടപടികൾ പൊതുമരാമത്തു വകുപ്പിൽ ത്വരിതഗതിയിൽ നടന്നു വരികയാണ്. 2013-ലെ ഉത്തരവ് പ്രകാരം എസ്.എൽ.ആർ. തൊഴിലാളികൾ അവരുടെ സേവനം അവസാനിപ്പിക്കേണ്ട പ്രായം 58 വയസ്സെന്ന് നിജപ്പെടുത്തിയിട്ടുണ്ട്. ജോലി ചെയ്യുന്ന ദിവസത്തെ ശമ്പളം മാത്രമാണ് ഇവർക്ക് നൽകുന്നത്. അവർ കരാർ അടിസ്ഥാനത്തിലാണ്. അതുകൊണ്ട് അവർ പമ്പ് ഓപ്പറേറ്റർ ആണെങ്കിലും അസിസറ്റൻഡ് ഒബ്സർവർ ആണെങ്കിലും ഒബ്സർ ആണെങ്കിലും ഇപ്പോൾ അവരെ സ്ഥിരപ്പെടുത്താൻ നിയമത്തിൽ വ്യവസ്ഥ ഇല്ലെന്നതാണ് ഏറ്റവും വലിയ പരിമിതി.

സമാനസ്വഭാവത്തിൽ ജോലി ചെയ്യുന്ന മറ്റു വകുപ്പുകളിലെ ജീവനക്കാർ കൂടുതൽ സുരക്ഷിതരാണെന്ന് ബഹുമാനപ്പെട്ട അംഗം ശ്രീ. മോൻസ് ജോസഫിന്റെ നിരീക്ഷണം സർക്കാർ പ്രത്യേകമായി പരിശോധിക്കുന്നതാണ്. മറ്റു വകുപ്പിൽ സമാന തൊഴിലാളികൾക്ക് കിട്ടുന്ന ആനുകൂല്യങ്ങൾ ഇവർക്ക് കൊടുക്കാൻ കഴിയുമോ എന്നത് പ്രത്യേകം പരിശോധിക്കുന്നതാണ്. അതിനാവശ്യമായ ചർച്ചകൾ ഉദ്യോഗസ്ഥതലത്തിൽ യോഗം കൂടിയോ, അല്ലാതെയോ നടത്തി തീർച്ചയായും കൊടുക്കാൻ കഴിയുന്ന എല്ലാ മാനുഷിക പരിഗണനകളും കൊടുത്ത് നിലവിലിരിക്കുന്ന വ്യവസ്ഥകൾ പ്രകാരം ചെയ്യാവുന്ന എല്ലാ സഹായങ്ങളും നൽകുന്നതാണ്.

വിദ്യാഭ്യാസ വായ്പാ തിരിച്ചടവ്

ശ്രീ. പി.സി. ജോർജ് : സർ, വിദ്യാഭ്യാസ വായ്പ പഠിക്കാൻ വേണ്ടി എടുത്തുപോയി എന്നതിന്റെ പേരിൽ പീഡിപ്പിക്കപ്പെടുന്ന ആയിരക്കണക്കിന് വിദ്യാർത്ഥികൾക്കും അവരുടെ മാതാപിതാക്കൾക്കും വേണ്ടിയാണ് ബഹുമാനപ്പെട്ട ധനകാര്യവകുപ്പു മന്ത്രിയുടെ ശ്രദ്ധക്ഷണിക്കാൻ ഞാൻ ആഗ്രഹിക്കുന്നത്. വിദ്യാഭ്യാസ ലോണിന്റെ പ്രത്യേകത എന്താണ്? കാർഷിക വായ്പയെടുത്താൽ അത് കർഷകന്റെ കയ്യിൽ കിട്ടുന്നുണ്ട്, തിരിച്ചടച്ചില്ലെങ്കിൽ നീ മേടിച്ച കാശാണ്

കൊടുക്കേണ്ട എന്നു ചോദിക്കാം. മറ്റു ഏത് ലോണാണെങ്കിലും, ബാങ്കിൽ നിന്നു ലോണെടുത്താൽ, സ്വാഭാവികമായും നമ്മളുടെ കൈയ്യിൽ പണം വരും. അത് തിരിച്ചടയ്ക്കാത്തതിനാൽ കുടിശ്ശികയാകുന്നതാണ്. വിദ്യാഭ്യാസ വായ്പയുടെ പ്രത്യേകത എന്താണ്? വിദ്യാഭ്യാസ വായ്പയ്ക്ക് അപേക്ഷിച്ചാൽ പകുതിയേ അനുവദിക്കാറുള്ളൂ. അനുവദിച്ചാൽ തന്നെ ഒരു പൈസയിൽ ആ വിദ്യാർത്ഥിയോ വിദ്യാർത്ഥിയുടെ മാതാപിതാക്കളോ തൊടുന്നില്ല, നേരെ വിദ്യാഭ്യാസ സ്ഥാപനത്തിലേക്ക് ആ തുക ചെല്ലുകയാണ്. അത് അടച്ചില്ലെന്നു പറഞ്ഞ് പീഡിപ്പിക്കുന്നതിന് കണക്കുവേണ്ടേ? ഇന്നലെ എസ്.ബി.ടി. യുടെ പ്രമേയം വന്നപ്പോൾ എനിക്ക് ആ പ്രമേയത്തെ അനുകൂലിക്കണമെന്ന് ആഗ്രഹമുണ്ടായിരുന്നെങ്കിലും മിണ്ടാതിരുന്നതിന്റെ കാരണം ലോണെടുത്ത വിദ്യാർത്ഥികളോടും മാതാപിതാക്കളോടും ഏറ്റവും വലിയ ക്രൂരത പ്രവർത്തിക്കുന്നത് എസ്.ബി.ടി യാണ്. വളരെ മോശമായ പെരുമാറ്റം. പീഡിപ്പിക്കുന്നതിന് കണക്കുവേണ്ടേ? ധനകാര്യമന്ത്രിയോട് നന്ദിയുണ്ട്, 100 കോടി രൂപ അങ്ങ് മാറ്റിവച്ചു. എങ്ങനെ സംരക്ഷിക്കാൻ കഴിയുമെന്ന് നമുക്ക് പരിശോധിക്കേണ്ടേ? നമുക്കറിയാം 2015 മാർച്ച് 31 നും 2016 മാർച്ച് 31 നും മുൻപായി വിവിധ ബാങ്കുകൾ നടത്തിയ തീവ്രപ്രവർത്തനങ്ങളുടെ ഫലമായി 2012 വരെ നൽകിയിട്ടുള്ള

വിദ്യാഭ്യാസ വായ്പയിൽ 90 ശതമാനവും തിരിച്ചടച്ചു കഴിഞ്ഞു. അത് കഴിഞ്ഞിട്ടും 2013 മാർച്ച് 31 വരെ ബാങ്കിൽ നിന്നും നൽകിയിട്ടുള്ളതും, കോഴ്സ് പൂർത്തീകരിച്ച് ജോലി ലഭിക്കാതെ വന്നിട്ടുള്ളതുമായ വിദ്യാർത്ഥികളിൽ നിന്ന് ഇപ്പോൾ തുക തിരിച്ചു പിടിക്കുന്നതിനായി വിവിധ ബാങ്കുകൾ തികച്ചും അന്യായമായ മാർഗ്ഗങ്ങൾ സ്വീകരിച്ചു വരികയാണെന്നതാണ് എന്റെ സങ്കടം. ബാങ്കുകൾ സ്വീകരിച്ചുവരുന്ന അന്യായ നടപടികളിൽ ഏറ്റവും പ്രധാനപ്പെട്ടത് രക്ഷിതാക്കളുടെ പേരിലുള്ള വസ്തുക്കളിൽ നടപ്പിലാക്കുന്ന റവന്യൂ റിക്കവറി നടപടികളാണ്. ഇപ്രകാരം റവന്യൂ റിക്കവറി വരുന്ന രക്ഷിതാക്കൾക്ക് തുടർന്ന് വില്ലേജ് ഓഫീസുകളിൽ നിന്ന് കരമാടുകക്ക് രസീത് വാങ്ങുന്നതിനോ, കൈവശാവകാശ സർട്ടിഫിക്കറ്റ് വാങ്ങുന്നതിനോ, ടി ആധാരങ്ങൾ ഏതെങ്കിലും സഹകരണ ബാങ്കിൽ പണയപ്പെടുത്തി ഒരു ലോൺ വാങ്ങുന്നതിനോപോലും അനുവാദമില്ല. അതെല്ലാം തടയുകയാണ്. ഇതുൾപ്പെടെയുള്ള വായ്പകളിന്മേലുള്ള റവന്യൂ റിക്കവറി നടപടികൾ പൂർണ്ണമായും ഒഴിവാക്കണം. വിദ്യാഭ്യാസ വായ്പയുടെ റവന്യൂ റിക്കവറി നടപടികളിൽ ജില്ലാ കളക്ടർമാർ ഒപ്പിട്ടു നൽകരുതെന്ന് ഉത്തരവു നൽകിയേ മതിയാകുകയുള്ളൂ. ആ ഉത്തരവിലൂടെ വിദ്യാഭ്യാസ വായ്പയിന്മേലുള്ള റവന്യൂ റിക്കവറി നടപടികൾ പൂർണ്ണമായും ഒഴിവാക്കണമെന്ന് ഞാൻ ആവശ്യപ്പെടുകയാണ്. നമ്മുടെ വിദ്യാഭ്യാസ

വായ്പയിന്മേലുള്ള റവന്യൂ റിക്കവറി നടപടികളും ജപ്തി നടപടികളും നിർത്തൽ ചെയ്യാൻ ഈ ഗവൺമെന്റ് ഉത്തരവ് കൊടുക്കേണ്ട? യു.ഡി.എഫ്. ഗവൺമെന്റിന്റെ കാലത്ത് ഉത്തരവ് കൊടുത്തു. ആ ഉത്തരവ് എങ്ങനെ പ്രതിഫലിച്ചു എന്നതിലേക്ക് ഞാൻ കടക്കുന്നില്ല. ഞാൻ ചോദിക്കുന്നു, 2012 മാർച്ച് 31 വരെ നൽകിയ വിദ്യാഭ്യാസ വായ്പകൾ എഴുതിത്തള്ളിയാൽ എന്താണ് കഴപ്പം? മല്ലൂയുടെ 6000 കോടി രൂപ എവിടെപ്പോയി? ഈ ബാങ്കുകാർ ചോദിക്കുന്നില്ലല്ലോ, പാവപ്പെട്ട കുത്തുങ്ങൾ പഠിച്ചു പാസ്സായി ജോലി കിട്ടാതെ, ശമ്പളം കിട്ടാതെ അവർ എങ്ങനെ ഈ പണം തിരിച്ചടയ്ക്കും? അതിനെപ്പറ്റി സംസാരിക്കാൻ ഇവിടെ ആളില്ല. എന്തൊരു മര്യാദകേടാണ് കാണിയ്ക്കുന്നത്. ജനങ്ങളെ കുത്തിപ്പിഴിയുകയാണ്. അമ്മയുടെ കെട്ടുതാലി പഠിക്കുന്ന ഗുണ്ടാ സംഘങ്ങൾ, റിലയൻസ് കമ്പനി ഗുണ്ടകളുമായി ഇറങ്ങിയിരിക്കുകയാണ്. എനിക്ക് ഒരു വിദ്യാഭ്യാസ വായ്പയുമില്ല. ഇത് എന്റെ സ്വന്തം കാര്യമല്ല. ഈ കേരള സംസ്ഥാനത്തെ ബഹുഭൂരിപക്ഷം പാവപ്പെട്ട മാതാപിതാക്കന്മാരുടെ വേദനിക്കുന്ന അനുഭവമാണ് ഞാൻ ഈ സഭയിൽ പറയുന്നത്. തമിഴ്നാട് ഗവൺമെന്റിന്റെ വിദ്യാഭ്യാസ നയം മാതൃകയാക്കാൻ എന്തുകൊണ്ട് ശ്രീ. ഐസക്കിന് കഴിയുന്നില്ല. വിദ്യാഭ്യാസ വായ്പയെടുത്ത രക്ഷിതാക്കളുടെ പക്കൽനിന്നും ബാങ്കുകൾ സ്വീകരിച്ചിട്ടുള്ള ആധാരങ്ങൾ,

സ്വർണ്ണപ്പണയ ഉരുപ്പടികൾ, ചെങ്കുകൾ ഇവ തിരികെ നൽകുന്നതിന് സർക്കാർ നടപടി സ്വീകരിക്കണം. വിദ്യാഭ്യാസ വായ്പയെടുത്ത രക്ഷിതാക്കൾക്ക് ലഭിക്കുന്ന പെൻഷൻ, തൊഴിലുറപ്പ് വേതനം ഇവയിൽ നിന്നും ബാങ്കുകൾ തുക ഈടാക്കുന്ന നടപടിയിലേക്ക് പോകുകയാണ്. അവസാനിപ്പിക്കേണ്ടേ? ഒന്നാലോചിച്ചേ, റിസർവ് ബാങ്കും, സെൻട്രൽ ഗവൺമെന്റും നൽകുന്ന നിയമങ്ങൾ ബാങ്കുകൾ പാലിക്കുന്നില്ല, ഇങ്ങനെ പീഡിപ്പിക്കുകയാണ്. ഇത് സമ്മതിക്കാൻ പറ്റുകയില്ല, വിദ്യാഭ്യാസ വായ്പയെടുത്തവരുടെ പ്രശ്നങ്ങൾ പരിഹരിക്കുന്നതിനും പരിഹാര മാർഗ്ഗം നിർദ്ദേശിക്കാനും കർഷക കടാശ്വാസ കമ്മീഷൻ മാതൃകയിൽ വിദ്യാഭ്യാസ വായ്പാ ആശ്വാസ കമ്മീഷൻ രൂപീകരിക്കണം. അങ്ങ് 100 കോടി രൂപ മാറ്റിവെച്ചതിൽ നന്ദിയുണ്ട്. ഈ കേരളത്തിലെ ജനങ്ങൾ അങ്ങയെ ബഹുമാനിക്കും. ആ 100 കോടി രൂപ ഉപയോഗിച്ചുകൊണ്ട് എഴുതിത്തള്ളാൻ പറ്റുന്നത് എഴുതിത്തള്ളണം. അതുപോലെ തന്നെ റവന്യൂ റിക്കവറി നടപടികൾ മുഴുവൻ സ്റ്റേ ചെയ്യാനുള്ള ഉത്തരവ് ശ്രീ. പിണറായി ഗവൺമെന്റ് കൊടുക്കണം. അങ്ങനെ ഈ വിദ്യാഭ്യാസ ലൊണ്ടെടുത്ത പാവപ്പെട്ട വിദ്യാർത്ഥികളേയും അവരുടെ മാതാപിതാക്കളേയും സംരക്ഷിക്കാനുള്ള ശക്തമായ നടപടികൾ ഈ ഗവൺമെന്റിന്റെ ഭാഗത്തുനിന്നും ഉണ്ടാകണം എന്ന് ഞാൻ അഭ്യർത്ഥിക്കുകയാണ്.

വിദ്യാഭ്യാസ വായ്പ തിരിച്ചടവ്

ഡോ. ടി. എം. തോമസ് ഐസക് : സർ, കേരളത്തിലെ

പതിനായിരക്കണക്കിന് കുടുംബങ്ങളെ അലട്ടുന്ന വളരെ ഗൗരവമുള്ള പ്രശ്നമാണ് ബഹുമാനപ്പെട്ട അംഗം പി. സി. ജോർജ് സഭയിൽ സബ്മിഷനായി കൊണ്ടുവന്നിട്ടുള്ളത്. വിദ്യാഭ്യാസ വായ്പയെന്ന് പറയുന്നത് ഇപ്പോൾ ലോകമെമ്പാടും അംഗീകരിക്കുന്ന ഒരു രീതിയാണ്. പക്ഷേ പാശ്ചാത്യരാജ്യങ്ങളും നമ്മുടെ രാജ്യവും തമ്മിലുള്ള വ്യത്യാസം, അവിടെ വായ്പയെടുത്ത് പഠിച്ചുകഴിഞ്ഞാൽ ഒന്നോ രണ്ടോ വർഷത്തിനുള്ളിൽ ജോലികിട്ടും. പലപ്പോഴും കുട്ടികൾ ഗ്രാഡുവേഷൻ കഴിഞ്ഞാൽ ഒന്നരണ്ടു വർഷംകൊണ്ട് പണിയെടുത്ത് വായ്പ തിരിച്ചടച്ചിട്ടാണ് പോസ്റ്റ് ഗ്രാഡുവേഷൻ പോകുന്നത്. പക്ഷേ നമ്മുടെ പ്രത്യേകത, പതിനഞ്ച് വർഷം മുമ്പ് 10-ാം ക്ലാസ് പാസ്സായ ഒരാൾക്ക് ഒരു ജോലികിട്ടണമെങ്കിൽ പതിനഞ്ച് വർഷംവരെയും പ്രീഡിഗ്രി കഴിഞ്ഞ ആളാണെങ്കിൽ പതിനാല് വർഷവും ഡിഗ്രി കഴിഞ്ഞ ഒരാൾക്ക് എട്ടോ ഒൻപതോ വർഷംവരെയും കാത്തിരിക്കണമായിരുന്നു. പ്രൊഫഷണൽ കോഴ്സ് പാസ്സായവർക്ക് അന്ന് ഒരു വർഷത്തിനുള്ളിൽ ജോലി കിട്ടുന്ന സ്ഥിതി വിശേഷമുണ്ടായിരുന്നു. ഇന്നിപ്പോൾ ഈ വെയിറ്റിംഗ് പീരിയ് വർദ്ധിച്ചിരിക്കാനാണ് സാധ്യത. അതിനാൽ വിദ്യാഭ്യാസം കഴിഞ്ഞ് പണം

തിരിച്ചടയ്ക്കാനുള്ള വരുമാനം, വിദ്യാഭ്യാസത്തിലൂടെ നേടിയ ജോലിയിൽനിന്നും കിട്ടുന്നില്ലെന്നതാണ് ഇവിടത്തെ പ്രതിസന്ധിയുടെ അടിസ്ഥാനം. നമ്മളിവിടെ സ്വീകരിച്ചിട്ടുള്ള നടപടികളിൽ ഒന്ന്, 2015-ൽ എസ്.ബി.ടി. ചെയ്തതിനെതിരായി കേരള നിയമസഭ ഒരു പ്രമേയം പാസ്സാക്കി കേന്ദ്ര സർക്കാരിന് അയച്ചുകൊടുത്തു. എന്നാൽ ഇത് റിസർവ് ബാങ്കിന്റെ അംഗീകാരത്തോടെ നടക്കുന്ന പരിപാടിയാണെന്നും ബാങ്കിന്റെ ദൈനംദിന പ്രവർത്തനത്തിന്റെ ഭാഗമായിട്ടുള്ളതാണെന്നും അതിനാൽ കേന്ദ്ര സർക്കാർ ഇടപെടില്ലെന്നുമുള്ള ഔദ്യോഗികമായ മറുപടി കേന്ദ്ര സർക്കാർ കേരള സർക്കാരിന് അയച്ചുതരികയാണ് ചെയ്തത്. അതിന് ശേഷം നമ്മൾ മുൻകൈ എടുത്ത് ഒരു നടപടി സ്വീകരിച്ചിരുന്നു. 2004 മുതൽ 2009-വരെയുള്ള കാലഘട്ടത്തിൽ വിദ്യാഭ്യാസ വായ്പയെടുക്കുകയും വിദ്യാഭ്യാസത്തെ തുടർന്ന് ജോലി ലഭിക്കാത്തതുമായ ബി.പി.എൽ. വിഭാഗത്തിൽപ്പെട്ട വിദ്യാർത്ഥികളുടെ വിദ്യാഭ്യാസ കാലത്തെ പലിശബാധ്യത സംസ്ഥാന സർക്കാർ ഏറ്റെടുക്കുന്നതാണെന്ന് 2012-2013-ലെ ബഡ്ജറ്റ് പ്രസംഗത്തിൽ പ്രഖ്യാപിക്കുകയുണ്ടായി. അതിന്റെ അടിസ്ഥാനത്തിൽ വിവിധ സർക്കാർ ഉത്തരവുകളിലായി 10.04.2016 വരെ ബി.പി.എൽ. വിഭാഗത്തിൽ പെട്ടവരുടെ വിദ്യാഭ്യാസ വായ്പകളിന്മേലുള്ള റവന്യൂ റിക്കവറി നടപടികൾ

മരവിപ്പിക്കുന്നതിനുള്ള മോറട്ടോറിയം സർക്കാർ നടപ്പാക്കുകയുണ്ടായി. ഇതിനായി വിവിധ ജില്ലാ കളക്ടർമാരിൽനിന്നും ലഭ്യമായ പ്രൈപ്പോസലുകൾക്ക് ഫണ്ട് അനുവദിച്ചു സർക്കാർ ഉത്തരവായിട്ടുണ്ട്. ഇതുകൂടാതെ കേന്ദ്ര സർക്കാർ നടപടിയും സ്വീകരിക്കുകയുണ്ടായി. 2014-2015-ലെ കേന്ദ്ര ഗവൺമെന്റിന്റെ ബഡ്ജറ്റ് പ്രസംഗത്തിലെ പ്രഖ്യാപനപ്രകാരം 01.04.2009 വരെ വിദ്യാഭ്യാസ വായ്പയെടുത്ത നാലരലക്ഷം രൂപ വരെ വാർഷിക കുടുംബവരുമാനമുള്ളവരുടെ 31.12.2013 വരെയുള്ള വായ്പാകുടിശ്ശികയുടെ പലിശ ഏറ്റെടുക്കുന്നതിനുള്ള ഒരു പുതിയ പദ്ധതി ആവിഷ്കരിച്ചു. ഇപ്രകാരം കേന്ദ്രസർക്കാരിന്റെ പലിശ സബ്സിഡിക്ക് അപേക്ഷിച്ചവരുടെ വിദ്യാഭ്യാസ വായ്പകളിന്മേലുള്ള റവന്യൂ റിക്കവറി നടപടികൾ മരവിപ്പിക്കുന്നതിനുള്ള മോറട്ടോറിയം ഏറ്റെടുക്കുമെടുവിൽ 08.12.2015 മുതൽ 31.05.2016-വരെ ദീർഘിപ്പിച്ച് നൽകിയിരുന്നു. ഇതാണ് ഇപ്പോൾ ഗവൺമെന്റ് സ്വീകരിച്ചിട്ടുള്ള രണ്ട് പ്രധാനപ്പെട്ട നടപടികൾ. ഇപ്പോഴത്തെ സ്ഥിതിവിശേഷം സർക്കാരിന്റെ കൈയിലോ പൊതു മണ്ഡലത്തിലോ ആർക്കൊക്കെയാണ് വായ്പ, എത്ര രൂപ മൊത്തം വായ്പാതുകയുണ്ട്, ഏതൊക്കെ ബാങ്കുകളിലാണ് എന്നതിനെക്കുറിച്ച് ഒരു ധാരണയുമില്ല. അതുകൊണ്ട് അടിയന്തരമായി ബങ്കേഴ്സ് ലെവൽ കമ്മിറ്റിയുടെ യോഗം വിളിക്കുകയും ആ യോഗത്തിൽ ഇതിന്റെ

വലിപ്പമെത്രയാണെന്ന് പരിശോധിക്കുകയും ചെയ്യും. സ്റ്റേറ്റ് ബാങ്ക് ഓഫ്
 ട്രാവൻകൂറിന്റെ മാനേജര്മായി സംസാരിച്ചപ്പോൾ ഏതാണ് പതിനായിരം കോടി
 രൂപ കേരളത്തിൽ ഔട്ട് സ്റ്റാന്റിംഗായിട്ടുണ്ടെന്നാണ് അറിയുവാൻ കഴിഞ്ഞത്.
 അതുകൊണ്ട് നിജസ്ഥിതി കൃത്യമായി പരിശോധിക്കാം. അതിനുശേഷം അവരുടെ
 മുന്നിൽ വയ്ക്കാൻപോകുന്ന നിർദ്ദേശമിതാണ്. ഒന്ന്, ജോലി കിട്ടുന്നതുവരെ
 വായ്പാതിരിച്ചടവിന് നിർബന്ധിക്കുകയോ അതിന്റെ മേൽനടപടിയൊന്നും
 ഉണ്ടാകുവാനോ പാടില്ല. പലപ്പോഴും അവർക്ക് കിട്ടുന്ന ജോലി ഗ്രേ
 ജോലികളായിരിക്കും ഇപ്പോൾ നേഴ്സിംഗ് പാസ്സായ ഒരാൾക്ക് വിദേശത്തോ
 സർക്കാർ ജോലിയോ കിട്ടുന്നുവെങ്കിൽ അയാൾക്ക് വായ്പ തിരിച്ചടയ്ക്കാൻ കഴിയും.
 പക്ഷേ ഇവിടത്തെ ഒരു സ്വകാര്യ ആശുപത്രിയിൽ ജോലി ലഭിക്കുന്ന ഒരു
 ഉദ്യോഗാർത്ഥിക്ക് കിട്ടുന്ന ശമ്പളംവെച്ച് എങ്ങനെ അവർക്ക് വായ്പ തിരിച്ചടയ്ക്കാൻ
 കഴിയും? അങ്ങനെ കിട്ടുന്ന ശമ്പളത്തിന്റെ ഒരു പത്തോ ഇരുപത്തോ ശതമാനത്തിന്
 അപ്പുറത്തേയ്ക്ക് തിരിച്ചടവിന് നിർബന്ധിക്കാൻ പാടില്ല. അതിന് സന്നദ്ധമാണെങ്കിൽ
 ഈ കാലയളവിൽ അവരുടെ പലിശയുടെ ബാധ്യതയ്ക്ക് സർക്കാരിൽനിന്നും
 ധനസഹായം നൽകുന്നതിനായി 100 കോടി രൂപ മാറ്റിവെച്ചിരിക്കുന്നു. അത്
 സംബന്ധിച്ച് ഒരു സ്കീമുണ്ടാക്കണമെന്ന കാര്യം ബാങ്കുകളോട്

സംസാരിക്കാനിരിക്കുകയാണ്. അതിന്റെ അടിസ്ഥാനത്തിൽ മൊറട്ടോറിയം ദീർഘിപ്പിക്കുന്നതടക്കമുള്ള നടപടികൾ നമുക്ക് സ്വീകരിക്കാൻ കഴിയും. നമുക്ക് ബാങ്ക് വായ്പകൾ എഴുതിത്തള്ളാൻ കഴിയില്ല. നമുക്ക് ഇങ്ങനെയുള്ള നടപടികളേ സ്വീകരിക്കാൻ കഴിയൂ. ശ്രീ. പി. സി. ജോർജ് ഇവിടെ അവതരിപ്പിച്ച സബ്മിഷൻ വളരെ ഗൗരവത്തോടെയാണ് സർക്കാർ കാണുന്നത്. ഏറ്റവും മുന്തിയ പരിഗണന നൽകി അടുത്തമാസം തന്നെ ഇതിന്റെ മേൽനടപടികൾ സ്വീകരിക്കും.

ജാതി സർട്ടിഫിക്കറ്റ്

ശ്രീ. സി. കെ. ശശീന്ദ്രൻ : സർ, പട്ടികജാതി/പട്ടിവർഗ്ഗ ജന വിഭാഗങ്ങൾക്ക്

ജാതി സർട്ടിഫിക്കറ്റ് കിട്ടുന്നതിനുള്ള തടസ്സങ്ങൾ ലഘൂകരിക്കുന്നതിനും സർട്ടിഫിക്കറ്റ് ലഭിച്ചവർക്കുപോലും വിദ്യാഭ്യാസ ആനുകൂല്യങ്ങൾ ഉൾപ്പെടെ നിഷേധിക്കുന്നതുമായി ബന്ധപ്പെട്ട കാര്യങ്ങളാണ് സഭയുടെ ശ്രദ്ധയിൽ കൊണ്ടുവരുന്നത്. കേരളത്തിലെ എല്ലാ ജില്ലകളിൽനിന്നും ആന്ധ്രാപ്രദേശ്, തമിഴ്നാട്, കർണ്ണാടക തുടങ്ങിയ സംസ്ഥാനങ്ങളിൽനിന്നും താമസിക്കുന്നവരാണ് വയനാട്ടിൽ പട്ടികജാതി ജനവിഭാഗങ്ങളിലെ മഹാ ഭൂരിപക്ഷവും. ഇവർക്ക് സർട്ടിഫിക്കറ്റ് കിട്ടാൻ ജൻമസ്ഥലത്തുനിന്നും രേഖകൾ ഹാജരാക്കേണ്ടതായിട്ടുണ്ട്. കുടിയേറിയ കാലഘട്ടത്തിലുണ്ടായിരുന്ന തലമുറകളെല്ലാം മരിച്ചുപോയി. ഇപ്പോൾ

ജീവിച്ചിരിക്കുന്നവർക്ക് മാതാപിതാക്കളുടെ ജൻമസ്ഥലവുമായി യാതൊരു ബന്ധവുമില്ല, രേഖകൾ കിട്ടാൻ പ്രയാസകരവുമാണ്. അതിനാൽ ഈ പ്രശ്നങ്ങൾ പരിഹരിക്കാൻ കഴിയണം. 1950 -ൽ ആണ് ഒരു പ്രസിഡൻഷ്യൽ ഓർഡർ ഇതു സംബന്ധിച്ച് പുറത്തിറക്കിയത്. 1950-നശേഷം കുടിയേറിപ്പാർത്തവർക്ക് സർട്ടിഫിക്കറ്റ് ലഭിക്കുമെങ്കിൽപോലും യാതൊരുവിധ ആനുകൂല്യങ്ങളും ലഭിക്കുന്നില്ല. കൽപ്പറ്റ നിയോജകമണ്ഡലത്തിൽ 256 ആദികർണ്ണാടക കുടുംബങ്ങളും 354 ബാക്കി കുടുംബങ്ങളും തോട്ടം മേഖലയിൽ ജോലി ചെയ്യുന്നുണ്ട്. ആദികർണ്ണാടക കർണ്ണാടകത്തിൽ നിന്ന് കുടിയേറിപ്പാർത്തവരും ബാക്കി വിഭാഗം കാസർഗോഡ് നിന്നും മംഗലാപുരത്തുനിന്നും വന്നവരുമാണ്. ഇവർക്കൊന്നും രേഖകൾ ഹാജരാക്കാൻ കഴിയുന്നില്ല. ജാതി സർട്ടിഫിക്കറ്റ് ലഭിക്കാത്തതിന്റെ ഫലമായി ഉന്നത വിദ്യാഭ്യാസത്തിന് സീറ്റ് കിട്ടുന്നില്ലെന്നതുൾപ്പെടെ നിരവധി പരാതികൾ അവിടത്തെ എം.എൽ.എ. എന്ന നിലയ്ക്ക് എനിക്ക് ലഭിക്കുന്നുണ്ട്. അതിൽ ഒരു പരാതി സബ്മിഷനിലൂടെ ശ്രദ്ധയിൽപ്പെടുത്തിയിട്ടുണ്ട്. 1979-ലും 1986-ലും കേരള ഗവൺമെന്റ് രണ്ട് ഉത്തരവുകൾ ഇതുസംബന്ധിച്ച് ഇറക്കിയിട്ടുണ്ട്. അതിലെല്ലാം അവ്യക്തത തുടരുകയാണ്. അതുകൊണ്ട് കിർത്താഡ്സിനെ ഉപയോഗിച്ച് പഠനം നടത്തി കുടിയേറ്റക്കാലം പരിഗണിക്കാതെ ആനുകൂല്യങ്ങൾ

ലഭ്യമാക്കണമെന്നും ജാതി സർട്ടിഫിക്കറ്റ് ലഭിക്കുന്നതിനുള്ള തടസ്സങ്ങൾ ഒഴിവാക്കണമെന്നും ഉന്നത വിദ്യാഭ്യാസത്തിന് ഇപ്പോൾ നിരവധി പട്ടികജാതി വിദ്യാർത്ഥികൾ പ്രയാസപ്പെടുന്നതിനാൽ അടിയന്തരപ്രാധാന്യത്തോടെ അത് ലഭ്യമാക്കാൻ ഇടപെടണമെന്നുമാണ് ഈ സബ്മിഷനിലൂടെ ഉന്നയിക്കുന്നത്.

ജാതി സർട്ടിഫിക്കറ്റ്

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ) : സർ, ശ്രീ. സി. കെ. ശശീന്ദ്രൻ ഉന്നയിച്ച പ്രശ്നം വളരെ പ്രധാനപ്പെട്ടതും വളരെ സങ്കീർണ്ണവുമായ കാര്യമാണ്. ഇതുവരെ പരിഹരിക്കാൻ കഴിയാത്ത കുറെ പ്രശ്നങ്ങൾ ഇതിന്റെ ഭാഗമായിട്ടുണ്ട്. സംസ്ഥാനത്ത് കുടിയേറി താമസിക്കുന്ന പട്ടികജാതി/പട്ടികവർഗ്ഗ വിഭാഗക്കാർക്ക് സമുദായ സാക്ഷ്യപത്രം നൽകുന്നത് സംബന്ധിച്ച് 12.02.1986-ലെ സർക്കാർ ഉത്തരവ് പ്രകാരം മാർഗ്ഗനിർദ്ദേശങ്ങൾ പുറപ്പെടുവിച്ചിട്ടുണ്ട്. വിവിധ സംസ്ഥാനങ്ങളിൽ കുടിയേറി താമസിക്കുന്നവർക്ക് സമുദായ സാക്ഷ്യപത്രം നൽകുന്ന കാര്യത്തിൽ കേന്ദ്രസർക്കാർ നൽകിയിട്ടുള്ള നിർദ്ദേശങ്ങളുടെ അടിസ്ഥാനത്തിലാണ് സംസ്ഥാന സർക്കാർ 12.02.1986-ലെ ഉത്തരവ് പുറപ്പെടുവിച്ചിട്ടുള്ളത്. ഈ ഉത്തരവിലെ വ്യവസ്ഥകൾ പ്രകാരം 1950-ലെ

പ്രസിഡൻഷ്യൽ ഉത്തരവ് നിലവിൽ വരുന്നതിന് മുമ്പ് ഈ സംസ്ഥാനത്ത് സ്ഥിര താമസമാക്കുകയും അവർ മുമ്പ് താമസിച്ചിരുന്ന സംസ്ഥാനത്തിലെ പട്ടികജാതി/പട്ടികവർഗ്ഗ ലിസ്റ്റിൽ അവരുടെ ജാതി/സമുദായം ഉൾപ്പെടുകയും അതേ ജാതി/സമുദായം കേരള സംസ്ഥാനത്തെ പട്ടികജാതി/ പട്ടികവർഗ്ഗ ലിസ്റ്റിലും ഉൾപ്പെട്ടാൽ മാത്രമേ അവർക്ക് പട്ടികജാതി/പട്ടികവർഗ്ഗ സമുദായ സർട്ടിഫിക്കറ്റ് ലഭിക്കുകയുള്ളൂ. മറ്റ് സംസ്ഥാനങ്ങളിൽനിന്നും പലവിധ ജോലികൾക്കായി 1950-ന് മുമ്പുതന്നെ കുടിയേറിപ്പാർത്തവർക്ക് 1950-ന് മുമ്പ് അവർ ഇവിടെ സ്ഥിരതാമസമാക്കിയതിന്റെ രേഖകളും സ്വന്തം സംസ്ഥാനത്ത് താമസിച്ചതിന്റെ രേഖകളും ഇല്ലാതെ വന്നതുകൊണ്ട് ഇവിടെ ജാതി സർട്ടിഫിക്കറ്റ് ലഭിക്കുന്നതിൽ തെളിവുകൾ നൽകുന്നതിലെ ബുദ്ധിമുട്ട് നേരിടുന്ന കാര്യം വകുപ്പിന്റെ ശ്രദ്ധയിൽപ്പെട്ടിട്ടുണ്ട്. അത്തരം വിഭാഗങ്ങളുടെ പരാതി വരുന്ന സമയങ്ങളിൽ കിർത്താഡ്സ് മുഖേന നരവംശശാസ്ത്രപരമായ തെളിവുകൾ ശേഖരിച്ച് പരിഹരിക്കുന്നതിനുള്ള നടപടികളാണ് ഇപ്പോൾ സ്വീകരിച്ചുവരുന്നത്. എന്നാൽ 1950-ന് മുമ്പ് സംസ്ഥാനത്തേക്ക് കുടിയേറിപ്പാർത്തതിന് തെളിവുകൾ നൽകുന്നവരുടെ കാര്യത്തിൽ നിലവിൽ സർട്ടിഫിക്കറ്റുകൾ നൽകുന്നതിന് യാതൊരു തടസ്സവുമില്ല. ഇതാണ് ഈ സബ്മിഷന്റെ മറുപടിയായി സൂചിപ്പിക്കാനുള്ളത്.

എന്നാൽ ഇതിന്റെ ഭാഗമായി വ്യക്തിപരമായി ചിലർ ബഹുമാനപ്പെട്ട ഹൈക്കോടതിയിൽ പോയി സർട്ടിഫിക്കറ്റ് നൽകുന്നതിന് അനുമതി വാങ്ങുന്നുണ്ട്. അതിന് അനുകൂലമായ നിലപാടാണ് സർക്കാർ പലപ്പോഴും സ്വീകരിക്കാറുള്ളത്.

അഭിഭാഷക ക്ഷേമനിധി

ശ്രീമതി പി. അയിഷാ പോറ്റി : സർ, അഭിഭാഷക ക്ഷേമനിധിയിൽ അംഗങ്ങളായിട്ടുള്ള കേരളത്തിലെ അഭിഭാഷകർക്ക് ഇപ്പോൾ 5 ലക്ഷം രൂപയാണ് പരമാവധി തുകയായി അവരുടെ പ്രാക്ടീസ് നിർത്തുമ്പോൾ കിട്ടുന്നത്. ഇത് യഥാർത്ഥത്തിൽ തീരെ അപര്യാപ്തമായിട്ടുള്ള തുകയാണ്. അത് ചുരുങ്ങിയത് പത്ത് ലക്ഷം രൂപയാക്കിലും ഉയർത്തണമെന്നാണ് എനിക്ക് പറയുവാനുള്ളത്. ഇപ്പോൾ വാല്യേഷനുള്ള കേസുകളിൽ ലീഗൽ ബെനിഫിറ്റ് ഫണ്ടിലേക്ക് ഒരു ശതമാനം തുക അടയ്ക്കണം. ഇത് നല്ലൊരു തുക വരും. ഈ തുകയിൽ 30 ശതമാനം 4800-ഓളം മാത്രം അംഗങ്ങളുള്ള അഡ്വക്കേറ്റ് ക്ലാർക്കുമാരുടെ ക്ഷേമനിധിയിലേയ്ക്കും ബാക്കി 70 ശതമാനത്തിന്റെ പകുതി മാത്രം ഇരുപത്തിരണ്ടായിരത്തിലധികം അംഗങ്ങളുള്ള അഭിഭാഷക ക്ഷേമനിധിയിലേയ്ക്കും കൊടുക്കുന്നു. ഈ അനുപാതത്തിലെ പൊരുത്തക്കേട് തീർച്ചയായും പരിഹരിക്കണം. അഭിഭാഷക ക്ഷേമനിധിയിലേയ്ക്ക് നേരത്തെ 50 ശതമാനമെന്നാണ് പ്രൊപ്പോസൽ കൊടുത്തിരുന്നത്. അത് വന്നിട്ടില്ല.

അപ്പോൾ അർഹമായിട്ടുള്ള വിഹിതം, അഭിഭാഷക ക്ഷേമനിധിയിലേക്ക് 50 ശതമാനമെങ്കിലും ലീഗൽ ബെനിഫിറ്റ് ഫണ്ടിൽനിന്നും നൽകാനുള്ള തീരുമാനമുണ്ടാകണം. കൂടാതെ എൻറോൾ ചെയ്ത് പ്രാക്ടീസ് ആരംഭിക്കുന്ന ജൂനിയർ അഭിഭാഷകരുടെ സ്ഥിതി വളരെ കഷ്ടമാണ്. അവർ ഒന്നു പിടിച്ചുകയറുന്നതുവരെ ചുരുങ്ങിയത് ഒരു രണ്ട് വർഷത്തേയ്ക്കെങ്കിലും പ്രതിമാസം 3000 രൂപവെങ്കിലും സ്റ്റൈപ്പന്റ് നൽകുന്നതിനുള്ള നടപടിയും സ്വീകരിക്കണമെന്നുള്ളതാണ് ഈ സബ്മിഷനിലൂടെ എനിക്ക് ഉന്നയിക്കുവാനുള്ളത്.

അഭിഭാഷക ക്ഷേമനിധി

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ഗവൺമെന്റിന്റെ പരിഗണനയിലുള്ള ഒരു വിഷയമാണ് അഡ്വക്കേറ്റ് ശ്രീമതി പി. അയിഷാ പോറ്റി ഇവിടെ ഉന്നയിച്ചത്. ഞാൻ പ്രാക്ടീസ് ചെയ്യുന്ന സമയത്ത് 5 ലക്ഷം രൂപയാണ് ക്ഷേമപദ്ധതിയിൽനിന്ന് കൊടുത്തത്. അഭിഭാഷകരുടെ ക്ഷേമനിധി നിലവിൽ 5 ലക്ഷം രൂപയാണ്. ഇത് പത്ത് ലക്ഷം രൂപയായി വർദ്ധിപ്പിക്കുന്ന കാര്യം ഗവൺമെന്റിന്റെ സജീവ പരിഗണനയിലുണ്ട്. തുക 5 ലക്ഷം രൂപയിൽനിന്ന് 10 ലക്ഷം രൂപയായി വർദ്ധിപ്പിക്കുന്നതിന് കേരള അഡ്വക്കേറ്റ്

വെൽഫെയർ ഫണ്ട് ആക്ട് 1950 ഭേദഗതി ചെയ്യേണ്ടതായുണ്ട്. അതിനായുള്ള ഒരു കരട് ഭേദഗതി ബിൽ ഇതിനോടകം തയ്യാറാക്കിയിട്ടുണ്ട്. നടപടിക്രമങ്ങൾ പൂർത്തീകരിക്കുന്ന മുറയ്ക്ക് ബിൽ അവതരിപ്പിച്ച് പാസ്സാക്കാൻ സാധിക്കുമെന്നാണ് വിശ്വസിക്കുന്നത്. നിലവിൽ ലീഗൽ ബെനിഫിറ്റ് ഫണ്ടിൽ നിന്ന് ആനുകൂല്യമായ തുക അഭിഭാഷക ക്ഷേമനിധിയിലേയ്ക്ക് ലഭിക്കുന്നില്ല എന്നതാണ് സബ്മിഷനിൽ ഉന്നയിച്ച രണ്ടാമത്തെ കാര്യം. കേരള കോർട്ട് ഫീസും വ്യവഹാര സലയും ആക്ടിന്റെ 76-ാം വകുപ്പ് പ്രകാരം ഈടാക്കുന്ന കോർട്ട് ഫീയുടെ പോയിന്റ് അഞ്ച് (0.5) ശതമാനം തുക ലീഗൽ ബെനിഫിറ്റ് ഫണ്ടിലേയ്ക്ക് മാറ്റേണ്ടതാണ്. അതിന്റെ 50 ശതമാനം അഭിഭാഷക ക്ഷേമനിധിയിലേയ്ക്കും 30 ശതമാനം അഡ്വക്കേറ്റ് ക്ലാർക്ക് ക്ഷേമനിധിയിലേയ്ക്കും 20 ശതമാനം കോടതികളുമായി ബന്ധപ്പെട്ട മറ്റ് ആവശ്യങ്ങൾക്കും വിനിയോഗിക്കേണ്ടതാണ്. എന്നാൽ അഡ്വക്കേറ്റ് ക്ലാർക്ക് ക്ഷേമനിധിയിലേയ്ക്ക് 30 ശതമാനം തുക ആദ്യം നീക്കിവെച്ചശേഷം ബാക്കിയുള്ള തുകയുടെ 50 ശതമാനം മാത്രമേ അഭിഭാഷക ക്ഷേമനിധിയിലേയ്ക്ക് വരുന്നള്ളൂ. 50:30:20 എന്ന രീതിയിൽ വീതിക്കേണ്ടതിന് പകരം 30 ശതമാനം നീക്കി വെച്ചതിനുശേഷം ബാക്കിയുള്ള തുകയുടെ 50 ശതമാനം വീതിക്കുമ്പോൾ യഥാർത്ഥത്തിൽ 50:30:20 എന്ന തോതിനേക്കാൾ കുറവായിരിക്കും അഭിഭാഷക

സമിതിയിലേയ്ക്ക് സംഖ്യ വരുന്നത് എന്ന കാര്യവും ശ്രദ്ധയിൽപ്പെട്ടിട്ടുണ്ട്. ഇക്കാര്യം നിയമവകുപ്പ് പരിശോധിച്ചുകൊണ്ടിരിക്കുകയാണ്. എൻറോൾ ചെയ്തതുമുതൽ രണ്ടുവർഷക്കാലം യഥാർത്ഥ പ്രാക്ടീസ് ചെയ്യുന്ന ചില വിഭാഗങ്ങളിൽപ്പെട്ട ജൂനിയർ അഭിഭാഷകർക്ക് നിലവിൽ വാർഷിക സ്റ്റേപ്പന്റ് നൽകുന്നതിനുള്ള ചില പദ്ധതികൾ നിലവിലുണ്ട്. പട്ടികജാതി പട്ടികവർഗ്ഗ വിഭാഗങ്ങൾക്കും പിന്നോക്ക വിഭാഗങ്ങൾക്കും ഇതിന്റെ ഗുണം കിട്ടുന്നുണ്ട്. എന്നാൽ മുന്നോക്കസമുദായത്തിലെ പാവപ്പെട്ടവർക്കുകൂടി ഇത് ലഭ്യമാകേണ്ടതാണ്. ഈ പദ്ധതികൾ സംയോജിപ്പിച്ച് എല്ലാ വിഭാഗത്തിലുംപെട്ട ജൂനിയർ അഭിഭാഷകർക്ക് സ്റ്റേപ്പന്റ് നൽകുന്നതിനുള്ള ഒരു പദ്ധതി നടപ്പിലാക്കുന്നതിനെപ്പറ്റി സർക്കാർ പരിശോധിക്കുകയാണ്. ഞാൻ ബഹുമാനപ്പെട്ട ധനകാര്യവകുപ്പുമന്ത്രിയുമായി ബഡ്ജറ്റിന് മുമ്പുതന്നെ ഇക്കാര്യം സംസാരിച്ചതാണ്. പക്ഷെ അതിന്റെ ഭാഗമാക്കാൻ കഴിഞ്ഞില്ല. എന്തായാലും പോസിറ്റീവായിട്ടുള്ള സമീപനമായിരിക്കും അദ്ദേഹത്തിന്റെ ഭാഗത്തുനിന്നും ഉണ്ടാകുന്നതെന്ന് വിശ്വസിക്കുന്നു. ഇത് ഗവൺമെന്റിന്റെ സജീവ പരിഗണനയിലുണ്ട്.

കഴിമണ്ണ സി.എച്ച്.സി.-യിലെ അടിസ്ഥാന സൗകര്യങ്ങൾ

ശ്രീ. പി. കെ. ബഷീർ: സർ, എന്റെ മണ്ഡലത്തിലെ കഴിമണ്ണ പഞ്ചായത്തിലെ

പി.എച്ച്.സി.-യെ 26-02-2016-ലെ ഉത്തരവുപ്രകാരം സി.എച്ച്.സി.-യായി ഉയർത്തിയിരുന്നു. അവിടത്തെ അടിസ്ഥാന സൗകര്യങ്ങൾക്ക് വളരെയധികം പോരായ്മകളുണ്ടെങ്കിലും എം.എൽ.എ.-യുടെ ആസ്തിവികസന ഫണ്ടിൽനിന്നും അടിസ്ഥാന സൗകര്യങ്ങൾക്ക് ആവശ്യമായ ഫണ്ട് ലഭ്യമാക്കിയിട്ടുണ്ട്. അടിയന്തരമായി രണ്ട് ഡോക്ടർമാരുടെ തസ്തിക സൃഷ്ടിക്കുന്നതിന് ആവശ്യമായ നടപടികൾ സ്വീകരിക്കണമെന്നാണ് ബഹുമാനപ്പെട്ട മന്ത്രിയോട് എനിക്ക് അഭ്യർത്ഥിക്കുവാനുള്ളത്. സർക്കാരിന്റെ സാമ്പത്തികസ്ഥിതി വളരെ മോശമാണെന്നറിയാം. എങ്കിലും രണ്ട് ഡോക്ടർമാരുടെ തസ്തിക സൃഷ്ടിക്കണമെന്നാണ് എനിക്ക് ഈ സബ്മിഷനിലൂടെ ആവശ്യപ്പെടാനുള്ളത്.

കുഴിമണ്ണ സി.എച്ച്.സി.-യിലെ അടിസ്ഥാന സൗകര്യങ്ങൾ

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, 26-02-2016-ലെ ഉത്തരവുപ്രകാരം മലപ്പുറം ജില്ലയിലെ അരീക്കോട് ബ്ലോക്ക് പഞ്ചായത്തിലെ കുഴിമണ്ണ ഗ്രാമപഞ്ചായത്തിൽ സ്ഥിതിചെയ്യുന്ന കുഴിമണ്ണ പി.എച്ച്.സി.-യെ സി.എച്ച്.സി.-യായി പദവി ഉയർത്തിയിട്ടുണ്ട്. ഈ ആരോഗ്യകേന്ദ്രത്തിന് ഒരേക്കർ സ്ഥലവും നിലവിൽ രണ്ട് കെട്ടിടങ്ങളും ക്വാർട്ടേഴ്സുകളുമൊക്കെയുണ്ട്. അരീക്കോട് ബ്ലോക്ക് പഞ്ചായത്തിൽ പുതിയതായി

പദവി ഉയർത്തിയ കുഴിമണ്ണ സി.എച്ച്.സി.-യെ കൂടാതെ ഓമാനൂർ, എടവണ്ണ എന്നീ സി.എച്ച്.സി.-കളും പദവി ഉയർത്തിയ ഉർങ്ങാട്ടിരി സി.എച്ച്.സി.-യും നിലവിലുണ്ട്. കുഴിമണ്ണ സി.എച്ച്.സി.-യിൽനിന്ന് ഓമാനൂർ സി.എച്ച്.സി.-യിലേയ്ക്ക് 8 കി.മീ. ദൂരമുണ്ട്. ഉർങ്ങാട്ടിരി - എടവണ്ണ എന്നീ സി.എച്ച്.സി.-കളിലേയ്ക്ക് 25 കിലോമീറ്ററോളം ദൂരമുണ്ട്. കുഴിമണ്ണ സി.എച്ച്.സി.-യിൽനിന്നും ഏകദേശം 10 കിലോമീറ്ററോളം ദൂരത്തായി അരീക്കോട് താലൂക്കാശുപത്രിയും പ്രവർത്തിക്കുന്നുണ്ട്. ഒരു ബ്ലോക്ക് പഞ്ചായത്തിലെ ഒരു ആശുപത്രിയിൽ സ്പെഷ്യാലിറ്റി ആരംഭിക്കുക എന്ന രീതിയിൽ ഒരു സി.എച്ച്.സി. ഉണ്ടാകുക എന്ന ധാരണ പ്രകാരമാണ് താലൂക്ക് ആശുപത്രിയായി ഉയർത്തിയിട്ടുള്ളത്. എന്നാൽ പദവി ഉയർത്തിയ പല സാമൂഹ്യാരോഗ്യകേന്ദ്രങ്ങളിലും സി.എച്ച്.സി.-കളിൽ പ്രത്യേകിച്ച് സി.എച്ച്.സി. പാറ്റേൺ അനുസരിച്ചുള്ള തസ്തികകൾ സൃഷ്ടിക്കുകയോ പലയിടത്തും അടിസ്ഥാന സൗകര്യങ്ങളൊരുക്കുകയോ ചെയ്തിരുന്നില്ല. ഇപ്പോൾ ഗവൺമെന്റിന്റെ നയമനുസരിച്ച് ആവശ്യമായ തസ്തികകൾ സൃഷ്ടിക്കാനുള്ള നടപടികൾ സ്വീകരിക്കുന്നുണ്ട്. ഇവിടെ ഭൗതിക സൗകര്യങ്ങൾ ഏറ്റെടുക്കുകയും, തസ്തിക സൃഷ്ടിക്കാൻ ഉറപ്പായും ഘട്ടംഘട്ടമായി നടപടി സ്വീകരിച്ചുവരികയാണ്.

നെടുങ്ങാലം താലൂക്കാശുപത്രി

ശ്രീ. ജി. എസ്. ജയലാൽ : സർ, ചാത്തന്നൂർ മണ്ഡലത്തിൽ പരവൂർ

മുനിസിപ്പാലിറ്റിയിലുള്ള നെടുങ്ങോലം താലൂക്ക് ആശുപത്രിയുമായി ബന്ധപ്പെട്ടാണ് ഞാൻ സബ്മിഷൻ അവതരിപ്പിക്കുന്നത്. കഴിഞ്ഞ നിയമസഭയിലും നിരവധി തവണ ഈ വിഷയം ഞാൻ അവതരിപ്പിച്ചതാണെങ്കിലും യാതൊരു പ്രയോജനവും ഉണ്ടായില്ല. 2010-ൽ താലൂക്ക് ആശുപത്രിയായി ഉയർത്തിയ ഒരു ആശുപത്രിയുടെ ഗതികേടിനെക്കുറിച്ചാണ് ഞാൻ പറയുന്നത്. കഴിഞ്ഞ 6 വർഷമായി ഒരു തസ്തികപ്പോലും അനുവദിക്കാത്ത ഒരു ആശുപത്രിയാണിത്. അവിടെ 1500-ൽ അധികം രോഗികളാണ് ദിവസേന ഒ.പി.-യിൽ വരുന്നത്. ഡോക്ടർമാരുടെ കുറവുമൂലം അവിടെ ചികിത്സ നടക്കാത്ത സ്ഥിതിയാണ്. എൻ.എച്ച്.എം. സ്കീം അനുസരിച്ചുള്ള ഡോക്ടർമാരുടെ സഹായമാണ് ലഭിച്ചുകൊണ്ടിരുന്നത്. ഇപ്പോൾ ഡോക്ടർമാരെ കിട്ടാത്തതിനാൽ 12 മണിക്കൂർ കാഷ്വാലിറ്റി അടച്ചിട്ടിരിക്കുകയാണ്. കഴിഞ്ഞ അഞ്ച് വർഷത്തിനിടയ്ക്ക് വിവിധ ഫണ്ടുകളുപയോഗിച്ച് 11 കോടി രൂപയുടെ അടിസ്ഥാനസൗകര്യവികസനം ഉറപ്പാക്കി. അതിന്റെ ഫലമായി ഉണ്ടായിട്ടുള്ള ലേബർ റൂമുകൾ, ഓപ്പറേഷൻ തീയറ്റർ ഉൾപ്പെടെയുള്ള സംവിധാനങ്ങൾ ഉദ്ഘാടനം ചെയ്തുവെങ്കിലും വർഷങ്ങളായി ഇത് പൂട്ടിയിട്ടിരിക്കുകയാണ്. അവിടെ വമ്പിച്ച ജനകീയ പ്രക്ഷോഭമുണ്ടാകുകയാണ്. അടുത്തകാലത്തായി മൂന്ന് ക്രൈം കേസുകൾ

ആ ആശുപത്രിയുടെ പ്രവർത്തനവുമായി ബന്ധപ്പെട്ടുകൊണ്ട് ഉണ്ടായിരിക്കുകയാണ്. രോഗികളുടെ കൂട്ടിരിപ്പുകാരും ഒ.പി.-യിൽ വരുന്ന രോഗികളും അവിടത്തെ ജീവനക്കാരും തമ്മിലുള്ള പ്രശ്നം ക്രമസമാധാനപ്രശ്നമായി. ജീവനക്കാർ ഒരുഭാഗത്ത് സമരം, ജനങ്ങൾ മറ്റൊരുഭാഗത്ത് സമരം. അങ്ങനെ വലിയ സമരം അതുമായി ബന്ധപ്പെട്ടുകൊണ്ട് ഉണ്ടായിക്കൊണ്ടിരിക്കുകയാണ്. 2016-17-ലെ ബഡ്ജറ്റിൽ ഈ പറയുന്ന നിർദ്ദേശങ്ങളെല്ലാം ഉണ്ടായിട്ടുണ്ട്. പക്ഷെ ഒരു മണിക്കൂർ പോലും ആ ആശുപത്രി പ്രവർത്തിപ്പിക്കാൻ കഴിയാത്ത സാഹചര്യമാണ് ഇപ്പോഴുള്ളതെന്ന് ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്തുകയാണ്. തൊട്ടടുത്ത മന്ത്രിസഭായോഗങ്ങളിൽ ഇത്തരം കാര്യങ്ങൾ അടിയന്തരമായി ഏറ്റെടുത്ത് താലൂക്ക് ആശുപത്രിയുടെ തസ്തിക പൂർണ്ണമായി സൃഷ്ടിക്കാനുള്ള നടപടിയെടുക്കണമെന്ന് വിനീതമായി അഭ്യർത്ഥിക്കുകയാണ്.

നെടുങ്ങോലം താലൂക്കാശുപത്രി

ആരോഗ്യവും സാമൂഹ്യനിതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, നെടുങ്ങോലം താലൂക്ക് ആശുപത്രിയിൽ 66 കിടക്കകളാണുള്ളത്. പ്രതിദിനം 900 ഒ.പി. അവിടെ വരുന്നുണ്ട്. ഗൈനക്കോളജി, പീഡിയാട്രിക്, ഓർത്തോ, ഡെർമറ്റോളജി മുതലായ സ്പെഷ്യാലിറ്റി വിഭാഗങ്ങളുടെ സേവനവും

അവിടെയുണ്ട്. ജറിയാട്രിക് ഒ.പി.-യും ബ്ലഡ് സ്റ്റോറേജ് സെന്ററുമുണ്ട്. ഇങ്ങനെയുള്ള സംവിധാനങ്ങളൊക്കെയുണ്ട്. 24 മണിക്കൂർ കാഷ്വലിറ്റി സംവിധാനവും ഇപ്പോൾ ലഭ്യമാണ്. ലേബർ റൂം, ഓപ്പറേഷൻ തീയറ്റർ, ഐ.സി.യു. തുടങ്ങിയവയുടെ നിർമ്മാണം പൂർത്തിയായിട്ടുണ്ട്. പ്രസ്തുത ആശുപത്രിയിൽ ജീവനക്കാരുടെ തസ്തികകൾ സൃഷ്ടിക്കുകയാണ് വേണ്ടത്. ഇക്കാര്യം ഇവിടെ ഏറ്റെടുക്കാനു എല്ലാ അംഗങ്ങളും ഉന്നയിക്കുന്ന പൊതുവിഷയമായി വരുകയാണ്. കേരളത്തിലെ ആശുപത്രികളിൽ തസ്തിക സൃഷ്ടിക്കുക എന്നുള്ളത് ഭാരിച്ച ഉത്തരവാദിത്തമായി ഗവൺമെന്റിന്റെ മുമ്പാകെ വന്നിട്ടുണ്ട്. പക്ഷെ തസ്തിക സൃഷ്ടിച്ചു മതിയാവുകയുള്ളൂ. ജനകീയ ചികിത്സ ഉറപ്പുവരുത്തുക എന്ന നയത്തിന്റെ ഭാഗമായി ഇതുപോലുള്ള ആശുപത്രികളിൽ ആവശ്യമായ തസ്തികകൾ സൃഷ്ടിച്ചുകൊണ്ടുമാത്രമേ രോഗികളുടെ പ്രശ്നങ്ങൾ പരിഹരിക്കാൻ സാധിക്കുകയുള്ളൂ. ഈ ആശുപത്രിയിൽ തസ്തിക സൃഷ്ടിക്കാൻ ആവശ്യമായ പ്രൊപ്പോസൽ സമർപ്പിക്കുന്നുണ്ട്. നേരത്തെ ഒരു പ്രൊപ്പോസൽ നിലവിലുണ്ട്. അത് ഗൗരവമായി പരിഗണിക്കും. 9 ഡോക്ടർമാരുടെ തസ്തികകളിൽ 3 തസ്തികകൾ ഒഴിഞ്ഞുകിടക്കുകയാണ്. സിവിൽ സർജൻ, ജൂനിയർ കൺസൾട്ടന്റ്, അസിസ്റ്റന്റ് സർജൻ എന്നീ തസ്തികകളിൽ ഓരോന്നുവീതമാണ് ഒഴിവുള്ളത്. അസിസ്റ്റന്റ് സർജന്മാരിൽനിന്ന് സിവിൽ സർജന്മാരുടെ പ്രൊഫോഷൻ

ഇപ്പോൾ നടത്തുന്നുണ്ട്. ഇത് പൂർത്തീകരിക്കുന്ന മുറയ്ക്ക് സിവിൽ സർജന്റെ തസ്തികയിൽ നിയമനം നടത്തുന്നതാണ്. അതുപോലെ നിലവിലുള്ള ജൂനിയർ കൺസൾട്ടന്റ്, പീഡിയാട്രിക് തസ്തികകളിലേയ്ക്ക് സ്ഥലംമാറ്റത്തിലൂടെ ഒരു ഡോക്ടറെ നിശ്ചയിച്ചിട്ടുണ്ട്. അസിസ്റ്റന്റ് സർജന്റെ ഒഴിവുള്ള തസ്തികകളിലേയ്ക്ക് ഇപ്പോൾ പഠനാവധി കഴിഞ്ഞുവരുന്ന ഡോക്ടർമാരിൽനിന്നും നിയമനം നടത്താനുള്ള തീരുമാനം ഗവൺമെന്റ് എടുത്തിട്ടുണ്ട്. ആ തീരുമാനമനുസരിച്ച് നിയമനം നടത്തുന്നതാണ്. തസ്തിക ക്രിയേഷന്റെ കാര്യം ഗവൺമെന്റിന്റെ പരിഗണനയിലാണ്. ഉറപ്പായും തസ്തിക സൃഷ്ടിക്കുന്നതിനുള്ള നടപടി ഗവൺമെന്റ് സ്വീകരിക്കുന്നതാണ്.

അസംസ്കൃത കന്നുകാലി മാംസ വിൽപന

ശ്രീ. റ്റി. എ. അഹമ്മദ് കബീർ: സർ, മലയാളികളിൽ സസ്യഭക്ഷണവും മാംസഭക്ഷണവും കഴിക്കുന്നവർ ധാരാളമുണ്ട്. മറ്റ് ഭക്ഷ്യവസ്തുക്കൾ എന്നതുപോലെ മാംസഭക്ഷണവും മറ്റ് സംസ്ഥാനങ്ങളിൽ നിന്നാണ് പ്രധാനമായും ഇവിടെ വന്നുകൊണ്ടിരിക്കുന്നത്. നേരത്തെ വർത്തമാന പത്രങ്ങളിലും അതുപോലെത്തന്നെ ദൃശ്യ/ശ്രാവ്യ മാധ്യമങ്ങളിലും സുനാമി ഇറച്ചി എന്ന പേരിൽ വളരെ ഭീതിയുണ്ടാക്കുന്ന വാർത്തകൾ വന്നിരുന്നു. ചത്ത മൃഗങ്ങളുടെ മാംസവും അതുപോലെ ചീഞ്ഞ

മാംസവുമെല്ലാം നമ്മുടെ മാർക്കറ്റിൽ എത്തുന്നുണ്ട് എന്നുപറഞ്ഞിരുന്നു. മലയാള മനോരമ ദിസപത്രത്തിലൂടെ ഇത് പ്രോസസ് ചെയ്യുന്ന സ്ഥലത്തെ ഭീകരമായ സ്ഥിതിഗതിയെക്കുറിച്ചുള്ള വാർത്തകൾ പുറത്ത് വന്നിട്ടുണ്ട്. ഇത്തരം സാഹചര്യം കണക്കിലെടുത്ത് ജീവിതശൈലി രോഗങ്ങൾകൊണ്ട് പൊറ്റിമുട്ടുന്ന നമ്മുടെ സംസ്ഥാനത്ത് ഇനിയൊരപകടം വരാത്തവിധം അടിയന്തര നടപടികൾ സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

അസംസ്കൃത കന്നുകാലി മാംസ വിൽപ്പന

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, സംസ്ഥാനത്ത് ഭക്ഷ്യ സുരക്ഷാ ഗുണനിലവാര നിയമം 2006 അനുസരിച്ച് മൃഗങ്ങളെ കശാപ്പ് ചെയ്യുന്നതിനും മാംസം വിൽക്കുന്നതിനും കർശന നിയമ വ്യവസ്ഥയുണ്ട്. ഭക്ഷ്യ സുരക്ഷാ നിയമത്തിൽ 'സുനാമി ഇറച്ചി' എന്ന് നിർവ്വചിച്ചിരുന്നില്ല. എന്നാൽ 'സുനാമി ഇറച്ചി'യെന്നാണ് ഇങ്ങനെ വരുന്ന മാംസത്തിന് സാധാരണയായി പറഞ്ഞുകാണുന്നത്. കയറ്റുമതിക്കായി നക്ഷത്രനിലവാരമുള്ള ഹോട്ടലുകളിലേക്കുള്ള ഇറച്ചിക്കോഴിയും മാംസവും ഉപയോഗിക്കുമ്പോൾ അവയിൽ നിശ്ചിത നിലവാരമുള്ള മാംസം എടുത്തതിനുശേഷം മിച്ചംവരുന്ന ഭക്ഷ്യയോഗ്യമായ മാംസവും മറ്റും മറ്റ് ആവശ്യങ്ങൾക്കായി

കൊണ്ടുപോകാറുണ്ട്. ഇതിനെ 'സുനാമി ഇറച്ചി' എന്ന പേരിലാണ് വിശേഷിപ്പിക്കുന്നത്. എന്നാൽ മറ്റ് സംസ്ഥാനങ്ങളിൽനിന്ന് കശാപ്പ് ചെയ്തതിനുശേഷമുള്ള മൃഗാവശിഷ്ടങ്ങളും രോഗം ബാധിച്ചോ അല്ലാതെയോ ആയ ചത്ത മൃഗങ്ങളുടെ ഇറച്ചിയും 'സുനാമി ഇറച്ചി' എന്നപേരിൽ സംസ്ഥാനത്ത് എത്തിക്കുന്നുണ്ടെന്ന ചില മാധ്യമങ്ങളിലൂടെയുള്ള വാർത്തകൾ സർക്കാരിന്റെ ശ്രദ്ധയിൽപ്പെട്ടിട്ടുണ്ട്. ബഹുമാനപ്പെട്ട അംഗം സൂചിപ്പിച്ചതുപോലെ തമിഴ്നാട്ടിൽ നിന്ന് തീരെ വൃത്തിഹീനമായ സാഹചര്യത്തിൽ അറവ് നടത്തി ഇത്തരം മാംസ ഭാഗങ്ങൾ ഇവിടെ കൊണ്ടുവരാൻ ശ്രമിക്കുന്നതായുള്ള വാർത്തകൾ ശ്രദ്ധയിൽപ്പെട്ടിട്ടുണ്ട്. സംസ്ഥാനത്ത് മാംസം ഉപയോഗിക്കുന്ന ഹോട്ടലുകൾക്കും റെസ്റ്റോറന്റുകൾക്കും ബേക്കറികൾക്കും മാനദണ്ഡങ്ങൾ ഏർപ്പെടുത്തിയിട്ടുണ്ട്. ഇതനുസരിച്ച് ഉടമകൾ ഭക്ഷണം തയ്യാറാക്കുന്നതിനാവശ്യമായ മത്സ്യവും മാംസവും വാങ്ങുമ്പോൾ ആരിൽ നിന്നാണോ വാങ്ങുന്നത് അവരുടെ ബില്ലും ബന്ധപ്പെട്ട കാര്യങ്ങളും രജിസ്റ്ററിൽ എഴുതി സൂക്ഷിക്കാൻ കർശനമായ നിർദ്ദേശം നൽകിയിട്ടുണ്ട്. ഇത് കർശനമായി പാലിക്കുന്നുണ്ടെന്ന് ഉറപ്പുവരുത്താൻ ബന്ധപ്പെട്ട ഫുഡ് സേഫ്റ്റി ഓഫീസർമാർ കർശന പരിശോധന നടത്തിവരുന്നുണ്ട്. ഇതുവരെയുള്ള പരിശോധനകളിൽ 'സുനാമി ഇറച്ചി' ഉപയോഗിച്ചതായി

കണ്ടെത്തിയിട്ടില്ല. എന്നാൽ നേരത്തെ ചില കേസുകൾ രജിസ്റ്റർ ചെയ്തിരുന്നു. അതിന്റെ പ്രോസിക്യൂഷൻ നടപടികൾ ഇപ്പോൾ നടക്കുകയാണ്. അന്യ സംസ്ഥാനങ്ങളിൽനിന്ന് വരുന്ന മാംസത്തിന്റെ ഗുണനിലവാരം പരിശോധിക്കുന്നതിന് കർശനമായ പരിശോധന നടത്തും. ബഹുമാനപ്പെട്ട സുപ്രീം കോടതി മുമ്പാകെ നടന്നുവരുന്ന ഒരു പൊതുതാൽപ്പര്യ ഹർജിയിൽ മൃഗങ്ങളെ കശാപ്പ് ചെയ്യുന്നതും വിൽപന നടത്തുന്നതും വൃത്തിയും വെടിപ്പുമുള്ള കേന്ദ്രത്തിലായിരിക്കണമെന്ന് നിർദ്ദേശിച്ചിട്ടുണ്ട്. ഭക്ഷ്യ സുരക്ഷാ നിയമത്തിന്റെ വകുപ്പുകൾ പ്രകാരം കടുത്ത കുറ്റമാണിത്. ഏതായാലും ഫുഡ് സേഫ്റ്റി വിഭാഗം കർശനമായ പരിശോധന നടത്താൻ തീരുമാനിച്ചിട്ടുണ്ട്. അതിനാവശ്യമായ നിർദ്ദേശവും നൽകിയിട്ടുണ്ട്. ഇത്തരത്തിൽ വൃത്തിഹീനമായ മാംസം കണ്ടെത്തിയാൽ അത് നിരോധിക്കാൻ ഭക്ഷ്യസുരക്ഷാ കമ്മീഷണർക്ക് നിർദ്ദേശവും നൽകിയിട്ടുണ്ട്.

ഫുഡ് സേഫ്റ്റി വിഭാഗത്തിൽ ജീവനക്കാരുടെ എണ്ണം കുറവായിരുന്നു. അതുകൊണ്ട് പരിശോധനയ്ക്ക് ചെറിയ ബുദ്ധിമുട്ടുകൾ അനുഭവിച്ചിരുന്നു. ഇപ്പോൾ 120 വേക്കൻസികൾ അടിയന്തരമായി ഫിൽ ചെയ്യുന്നതിന് പി.എസ്.സി. ലിസ്റ്റിൽനിന്ന് നിയമനം ആരംഭിച്ചിട്ടുണ്ട്. നവംബർ മാസത്തോടുകൂടി 120 പേർ കൂടി

ഈ സ്റ്റാഫിലേക്ക് വരും. അപ്പോൾ ചെക്ക്പോസ്റ്റിൽ കടുത്ത പരിശോധന നടത്തുന്നതിനുള്ള സംവിധാനംകൂടി ഏർപ്പാടാക്കിക്കൊണ്ട് ഇത്തരത്തിൽ വൃത്തിഹീനമായ മാംസം കേരളത്തിലേക്ക് വരുന്നത് കർശനമായി തടയാൻ തീരുമാനിച്ചിട്ടുണ്ട്.

വടകര ജില്ലാ ആശുപത്രിക്ക് കെട്ടിടം

ശ്രീ. സി. കെ. നാണു: സർ, വടകര താലൂക്ക് ആശുപത്രിയെ ജില്ലാ ആശുപത്രിയായി പ്രഖ്യാപിച്ചത് ശ്രീമതി ശ്രീമതി ടീച്ചർ ആരോഗ്യ വകുപ്പുമന്ത്രിയായിരുന്നപ്പോഴാണ്. അന്ന് ശ്രീമതി ടീച്ചർ അഞ്ച് കോടി രൂപ പുതിയ കെട്ടിടത്തിന് പ്രഖ്യാപിക്കുകയുണ്ടായി. ഇപ്പോൾ അതിന്റെ പ്രവൃത്തി ആരംഭിച്ചിട്ട് ഏതാണ്ട് അഞ്ച് വർഷത്തോളമായി. ഇതുവരെ കെട്ടിടത്തിന്റെ പണി പൂർത്തിയായിട്ടില്ല. കെട്ടിടത്തിന്റെ സൂപ്പർ മാത്രമാണ് പൂർത്തിയാക്കാൻ സാധിച്ചതെന്നാണ് അന്വേഷണത്തിൽ എനിക്ക് മനസ്സിലാക്കാൻ സാധിച്ചത്. ഫ്ലോറിംഗ്, ഇലക്ട്രിക്കൽ, പ്ലംബിംഗ്, അലൂമിനിയം ഫാബ്രിക്കേഷൻ, പെയിന്റിംഗ്, പോർച്ച്, ഡ്രെയിനേജ് എന്നീ പ്രവൃത്തികൾ നടന്നിട്ടില്ല. ഇതിനുപുറമെ മുൻ എം.പി. ശ്രീ. പി. രാജീവിന്റെ ഫണ്ടിൽനിന്നും നാല്പത്തിയഞ്ച് ലക്ഷം രൂപ മോർച്ചറിയുടെ നിർമ്മാണത്തിന് അനുവദിച്ചിരുന്നു. എന്നാൽ അതിന്റെ പ്രവൃത്തിയും ഇതുവരെ

പൂർത്തിയായിട്ടില്ല. ജില്ലാശുപത്രിയായി വികസിപ്പിച്ച ഈ ആശുപത്രിയുടെ കെട്ടിടത്തിന്റെയും മോർച്ചറിയുടെയും നിർമ്മാണം കഴിയുന്നതുംവേഗം പൂർത്തിയാക്കണം. പ്രസ്തുത ആശുപത്രിയുടെ നിർമ്മാണവുമായി ബന്ധപ്പെട്ട് ടെണ്ടർ എടുത്തവർക്ക് കർശനമായ നിർദ്ദേശം നൽകിയാൽ മാത്രമേ ഈ ജില്ലാ ആശുപത്രിയുടെ നിർമ്മാണം നല്ല നിലയിൽ കൊണ്ടുപോകാൻ സാധിക്കുകയുള്ളൂ.

വടകര ജില്ലാ ആശുപത്രിക്ക് കെട്ടിടം

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, ബഹുമാനപ്പെട്ട ശ്രീ. സി. കെ. നാണു അവർകൾ ഉന്നയിച്ചത് വളരെ പ്രധാനപ്പെട്ടൊരു കാര്യമാണ്. അദ്ദേഹം സൂചിപ്പിച്ചതുപോലെ വടകര താലൂക്ക് ആശുപത്രി ജില്ലാ ആശുപത്രിയായി പ്രഖ്യാപിക്കുകയുണ്ടായി. 2010 ഫെബ്രുവരി 9-നാണ് പ്രസ്തുത ആശുപത്രി നിർമ്മാണത്തിന് 500 ലക്ഷം രൂപയുടെ ഭരണാനുമതിയും 560 ലക്ഷം രൂപയുടെ സാമ്പത്തികാനുമതിയും നൽകിയത്. 2012 ഡിസംബർ 29-ന് കേരള സ്റ്റേറ്റ് കൺസ്ട്രക്ഷൻ കോർപ്പറേഷനെ വർക്ക് ഏൽപ്പിച്ചിരുന്നു. തുടക്കമുതൽ ഇതുവരെ പ്രസ്തുത വർക്കിനായി ആറര വർഷമാണ് കടന്നുപോയത്. എട്ട് നിലകളുള്ള കെട്ടിടമായിട്ടാണ് വിഭാവനം ചെയ്തിരുന്നത്. പക്ഷേ തുക കുറവായിരുന്നു. ശ്രീ. സി. കെ. നാണു സൂചിപ്പിച്ചതുപോലെ രണ്ട് നിലകളുടെ

എൺപത് ശതമാനം സൂക്ചറൽ വർക്ക് മാത്രമേ ഇപ്പോൾ നടന്നിട്ടുള്ളൂ. കെട്ടിടങ്ങൾ പൊളിച്ചുമാറ്റാൻ വളരെ പ്രയാസമുണ്ടായതിനാൽ കാലതാമസമുണ്ടായി. എട്ട് നിലകളും പണിതാൽ മാത്രമേ പ്രസ്തുത കെട്ടിടം ഉപയോഗയോഗ്യമാകുകയുള്ളൂ. അതിനാൽ വീണ്ടും തുക ആവശ്യമായി വന്നു. അങ്ങനെ 2016 ഫെബ്രുവരി 15-ന് പതിമൂന്ന് കോടി എഴുപത് ലക്ഷം രൂപയ്ക്ക് നബാർഡ് സഹായത്തോടെ ഭരണാനുമതി നൽകിയിരിക്കുകയാണ്. ആയതിനാൽ ആശുപത്രി കെട്ടിടത്തിന്റെ പണി വേഗം പൂർത്തിയാക്കണം. ഇപ്പോൾ ഭരണാനുമതിയുടെ കൂടെ സാങ്കേതികാനുമതിയും വളരെ വേഗം നൽകും. കൂടാതെ ടെണ്ടർ നടപടികളും നടത്തണം. ഇത് വളരെ മാതൃകാപരമായ ആശുപത്രിയായി മാറ്റുന്നതിനുള്ള എല്ലാ നടപടികളും സ്വീകരിക്കുമെന്ന് ഇവിടെ സൂചിപ്പിക്കുകയാണ്. അതുപോലെതന്നെ ബഹുമാനപ്പെട്ട രാജ്യസഭാ എം.പി.യായിരുന്ന ശ്രീ. പി. രാജീവിന്റെ പ്രാദേശിക വികസന ഫണ്ടിൽ നിന്നും മോർച്ചറി നിർമ്മാണത്തിന് നാൽപ്പത്തിയഞ്ച് ലക്ഷം രൂപ അനുവദിച്ചിരുന്നു. വടകര നഗരസഭയാണ് അതിന് നേതൃത്വം നൽകുന്നത്. പ്രസ്തുത ആശുപത്രിയുടെ നിർമ്മാണം ചീരൻസ് സൂക്ചറൽ ആന്റ് ഫൗണ്ടേഷൻ ട്രിവാൻഡ്രം എന്ന സ്ഥാപനത്തെ ഏൽപ്പിച്ചു. നേരത്തെയുള്ള വർക്കും അവർ തന്നെയാണ് ചെയ്തത്. ഫയൽ പരിശോധിച്ചപ്പോൾ അവർ നന്നായി വർക്ക് ചെയ്തതായി എനിക്ക്

തോന്നിയില്ല. നല്ല സ്ഥാപനമാണെങ്കിൽ വർക്കിങ്ങനെ ഇഴയ്ക്കേണ്ട കാര്യമില്ല. ഏതായാലും എഗ്രിമെന്റ് വെച്ചിട്ടുണ്ട്. മോർച്ചറിയുടെ നിർമ്മാണം അവസാന ഘട്ടത്തിലാണ്. എത്രയും വേഗം പ്രസ്തുത വർക്കുകൾ പൂർത്തീകരിക്കുന്നതാണ്. ഇക്കാര്യത്തിൽ ഇനിയും കാലവിളംബം വരാതെ ഗവൺമെന്റ് ശ്രദ്ധിക്കുന്നതാണ്.

വൈദ്യുതി വിതരണ സ്കീം

ശ്രീ. സി. എഫ്. തോമസ്: സർ, എന്റെ നിയോജകമണ്ഡലത്തിൽ ചങ്ങനാശ്ശേരി ടൗണിന് സമീപത്തുള്ള പായിപ്പാട്, തൃക്കൊടിത്താനം, വാഴപ്പള്ളി, മാടപ്പള്ളി, കുരിച്ചി എന്നീ അഞ്ച് പഞ്ചായത്തുകളിൽ തുടർച്ചയായി വൈദ്യുതി മുടങ്ങാറുണ്ട്. അത് ഇക്കാര്യത്തിൽ അടിയന്തരമായി ഇടപെടണമെന്നാവശ്യപ്പെട്ടുകൊണ്ട് ഞാൻ അങ്ങയ്ക്കൊരു നിവേദനം നൽകിയിരുന്നു. അതിന്റെ അടിസ്ഥാനത്തിൽ അത് അത്യാവശ്യമായി റിപ്പോർട്ട് ആവശ്യപ്പെടുകയും ചെയ്തു. പക്ഷേ ആ റിപ്പോർട്ട് ഇവിടെ എത്തിക്കാണമെന്ന് എനിക്ക് തോന്നുന്നില്ല. അതുകൊണ്ടാണ് ഞാൻ ഇക്കാര്യം വീണ്ടും സബ്മിഷനായി കൊണ്ടുവരുന്നത്. പ്രധാനപ്പെട്ട വിദ്യാഭ്യാസ കേന്ദ്രവും, നാല് കോളേജുകളും നാൽപ്പതോളം സ്കൂളുകളും ഒക്കെ നിലകൊള്ളുന്ന എറ്റവും വലിയൊരു വാണിജ്യകേന്ദ്രമാണിത്. ഇവിടെ എല്ലാ വിഭാഗത്തിലുമുള്ള ആളുകൾ

കഷ്ടപ്പെടുകയാണ്. പകൽ സമയത്ത് എട്ടുപത്തു പ്രാവശ്യമാണ് വൈദ്യുതി മുടക്കുമുണ്ടാകുന്നത്. ഇതിലൊരു പ്രത്യേകത എന്നുപറഞ്ഞാൽ, ചങ്ങനാശ്ശേരി ടൗൺ സെക്ഷനിൽ ഇരുപത്തിനാലായിരം കൺസ്യൂമേഴ്സാണ് ഉള്ളത്. ആയതിനാൽ ചങ്ങനാശ്ശേരിയിലുള്ള ജനങ്ങളെ ഈ ബുദ്ധിമുട്ടിൽനിന്ന് രക്ഷിക്കാനായി ഇത്രയും വലിയൊരു സെക്ഷനെ ബൈഫർക്കേറ്റ് ചെയ്യാൻ അങ്ങ് നടപടി സ്വീകരിക്കണം. അതുപോലെതന്നെ വേറൊരു പ്രയാസം വന്നിരിക്കുന്നത്, ഏഴായിരം കൺസ്യൂമേഴ്സുള്ള സ്ഥലത്തും ഇരുപത്തിനാലായിരം കൺസ്യൂമേഴ്സുള്ള സ്ഥലത്തും ഒരേ സ്റ്റാഫ് സൂപ്പർവൈസറാണ്. കൺസ്യൂമേഴ്സിന്റെ വർദ്ധനവിനനുസരിച്ച് ആനുപാതികമായി ജീവനക്കാരെ നിയമിക്കാനുള്ള നടപടി സ്വീകരിക്കണം. ഇതൊരു ന്യായയുക്തമായ ഡിമാന്റാണെന്ന് തോന്നുന്നു. ആയതിനാൽ ജനങ്ങൾക്കുവേണ്ടി അങ്ങ് ഇക്കാര്യങ്ങൾ അത്യാവശ്യമായി നടപ്പിലാക്കണം. ഇതിൽ അടിയന്തര നടപടികളും ദീർഘകാല നടപടികളും സ്വീകരിക്കുകയും പെട്ടെന്ന് ഈ പ്രശ്നത്തിന് പരിഹാരം ഉണ്ടാക്കുകയും വേണം.

വൈദ്യുതി വിതരണ സ്കീം

വൈദ്യുതിയും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, കഴിഞ്ഞ കുറച്ചു മാസങ്ങളായി ബഹുമാനപ്പെട്ട മെമ്പർ പറഞ്ഞതുപോലെ

ചങ്ങനാശ്ശേരി ടൗണിലും, പായിപ്പാട്, തൃക്കൊടിത്താനം, മാടപ്പള്ളി, വാഴപ്പള്ളി, കുറിച്ചി എന്നീ പ്രദേശങ്ങളിലും വൈദ്യുതി തടസ്സപ്പെട്ടതായി ശ്രദ്ധയിൽപ്പെട്ടിട്ടുണ്ട്. ചെത്തിപ്പുഴ 66 കെ.വി. സബ്സ്റ്റേഷനിൽ നിന്നും തൃക്കൊടിത്താനം 110 കെ.വി. സബ്സ്റ്റേഷനിൽനിന്നുമുള്ള 11 കെ.വി. ഫീഡറുകൾ മുഖേനയാണ് ഇപ്പോൾ ടൗണിൽ വൈദ്യുതി ലഭ്യമാക്കുന്നത്. ഈ ഫീഡറുകൾ ഇടതിങ്ങിനിൽക്കുന്ന റബ്ബറുൾപ്പെടെയുള്ള മരങ്ങൾക്കിടയിലൂടെയാണ് കടന്നുപോകുന്നത്. ഏപ്രിൽ-മേയ് മാസങ്ങളിലായി, കാലവർഷത്തിനു മുൻപേ, ഫീഡറുകൾ ഓഫ് ചെയ്ത് ചെയ്യേണ്ടതായ അറ്റകുറ്റപ്പണികൾ തെരഞ്ഞെടുപ്പ് മുൻപിൽ കണ്ട് പൂർത്തീകരിക്കാത്തതിനെ തുടർന്ന് വൈദ്യുതി തടസ്സങ്ങൾ കൂടുതലായി അനുഭവപ്പെടുന്നുണ്ട്. കൂടാതെ കെ.എസ്.ടി.പി. ഏറ്റെടുത്ത് നടത്തുന്ന റോഡ് വികസന പ്രവൃത്തികൾ ചങ്ങനാശ്ശേരി ഭാഗത്ത് പുരോഗമിച്ചു വരികയാണ്. ഇതിന്റെ ഭാഗമായി റോഡിനിരവശത്തുമുള്ള വൈദ്യുതി ലൈനുകളും ട്രാൻസ്ഫോർമർ ഉൾപ്പെടെയുള്ള മറ്റ് പ്രതിഷ്ഠാപനങ്ങളും മാറ്റി സ്ഥാപിച്ചു വരികയാണ്. ഇത് ചങ്ങനാശ്ശേരി, തൃക്കൊടിത്താനം, കുറിച്ചി ഭാഗങ്ങളിൽ അധികമായി വൈദ്യുതി തടസ്സത്തിന് കാരണമാകുന്നുണ്ട്. കെ.എസ്.ടി.പി. തന്നെ നേരിട്ട് നിർവ്വഹിക്കുന്ന ഈ പ്രവൃത്തികൾ സെപ്റ്റംബർ 2017-ാടു കൂടി പൂർത്തിയാകുമെന്നാണ്

പ്രതീക്ഷിക്കുന്നത്. റെയിൽവേയുടെ പാതയിരുട്ടിപ്പിക്കൽ പ്രവൃത്തികൾ ഈ ഭാഗത്ത് പുരോഗമിച്ചു വരുന്നുണ്ട്. തൃക്കൊടിത്താനത്തു നിന്നുള്ള റെയിൽവേ ഫീഡർ ഈ ഭാഗത്തു റെയിൽ മുറിച്ച് കടക്കുന്നതിനാൽ റെയിൽവേയുടെ ജോലികളുമായി ബന്ധപ്പെട്ട് ലൈൻ ഓഫ് ചെയ്യേണ്ടിവരുന്നതും വൈദ്യുതി തടസ്സത്തിന് കാരണമാകുന്നുണ്ട്. പ്രദേശത്തെ വൈദ്യുതി തടസ്സങ്ങൾ കുറയ്ക്കുന്നതിനായി തൃക്കൊടിത്താനം സബ്സ്റ്റേഷനിൽ നിന്നും ചങ്ങനാശ്ശേരി ടൗണിലേയ്ക്കുള്ള ഫാത്തിമാപുരം ഫീഡറിന്റെ നിർമ്മാണ പ്രവൃത്തികൾ പൂർത്തിയാക്കിയിരിക്കുകയാണ്. ഈ ഫീഡർ റെയിൽ മുറിച്ച് കടക്കുന്നതിനുള്ള അനുമതി ലഭിക്കാത്തതിനെ തുടർന്ന് ഭാഗികമായി മാത്രമേ ചാർജ്ജ് ചെയ്തിട്ടുള്ളൂ. റെയിൽവേയുടെ അനുമതി ലഭ്യമാക്കി മേൽപ്പടി ഫീഡർ പൂർണ്ണമായും ചാർജ്ജ് ചെയ്തു കഴിഞ്ഞാൽ ലോഡ് ക്രമീകരണം, ഫീഡിംഗ് എന്നിവവഴി ചങ്ങനാശ്ശേരി ടൗൺ പ്രദേശത്തെ വൈദ്യുതി തടസ്സം ഒരു പരിധി വരെ പരിഹരിക്കാനാകും. ചിങ്ങവനത്ത് ടെസിൾ-ന്റെ സ്ഥലത്ത് ഒരു 110 കെ.വി. സബ്സ്റ്റേഷൻ നിർമ്മിക്കുന്നതിനുള്ള പ്രൊപ്പോസൽ കെ.എസ്.ഇ.ബി. തയ്യാറാക്കിയിട്ടുണ്ട്. സ്ഥലം ലഭ്യമാകുന്ന മുറയ്ക്ക് ഇതിന്റെ നിർമ്മാണ പ്രവൃത്തികൾ ആരംഭിക്കാൻ കഴിയും. കുറിച്ച് പ്രദേശത്ത് പ്രസ്തുത സബ്സ്റ്റേഷനിൽ നിന്നും വൈദ്യുതി ലഭ്യമാക്കാവുന്നതും ഇതുമൂലം

നിലവിലുള്ള വൈദ്യുതി തടസ്സത്തിന്റെ തോത് കുറയ്ക്കാൻ സാധിക്കുമെന്നും പ്രതീക്ഷിക്കുകയാണ്.

ചങ്ങനാശ്ശേരി നിയോജകമണ്ഡലത്തിന് കീഴിൽ വരുന്ന ഓഫീസുകളിൽ ഫീൽഡ് ജീവനക്കാരുടെ എണ്ണത്തിൽ കാര്യമായ കുറവില്ല. ജീവനക്കാരുടെ അഭാവംമൂലം വൈദ്യുതി തടസ്സങ്ങൾ പരിഹരിക്കുന്നതിന് ബുദ്ധിമുട്ടുള്ളതായി ശ്രദ്ധയിൽപ്പെട്ടിട്ടില്ല. വൈദ്യുതി തടസ്സങ്ങൾ എത്രയുംവേഗം പരിഹരിക്കണമെന്നും മുൻകൂട്ടി നിശ്ചയിച്ച പ്രവൃത്തികൾ പത്ര മാധ്യമങ്ങളിലൂടെ പൊതുജനത്തെ മുൻകൂട്ടി അറിയിക്കണമെന്നും കഴിയുന്നത്ര ബാക്ക് ഫീഡിംഗ് ചെയ്ത് വൈദ്യുതി ലഭ്യമാക്കി പൊതുജനത്തിനുണ്ടാകാവുന്ന ബുദ്ധിമുട്ടുകൾ പരമാവധി കുറയ്ക്കുന്നതിനും ഉദ്യോഗസ്ഥർക്ക് നിർദ്ദേശം നൽകിയിട്ടുണ്ട്. അങ്ങ് ബൈഫർക്കേഷന്റെ കാര്യം പറഞ്ഞു, നേരത്തെ പ്രായോഗികമല്ലാത്ത ചില ബൈഫർക്കേഷനൊക്കെ നടന്നതായിട്ടാണ് ഒറ്റനോട്ടത്തിൽ ശ്രദ്ധയിൽപ്പെട്ടത്. 7500 കൺസ്യൂമേഴ്സുള്ളത് ബൈഫർക്കേറ്റ് ചെയ്തിരിക്കുന്നു, 27000 കൺസ്യൂമേഴ്സുള്ളത് ബൈഫർക്കേറ്റ് ചെയ്തിട്ടില്ല എന്നു പറഞ്ഞു. അത് ആകെയൊന്ന് പരിശോധിക്കുകയാണ്. പരിശോധിച്ചിട്ട് അവശ്യം വേണ്ടയിടങ്ങളിലെല്ലാം പുതിയ സെക്ഷൻ ഓഫീസുകൾ എങ്ങനെ ക്രമീകരിക്കാൻ സാധിക്കുമെന്നുള്ളത് വൈദ്യുതി ബോർഡ്

ആലോചിക്കുന്നുണ്ട്, അതിനാവശ്യമായിട്ടുള്ള കാര്യങ്ങൾ ചെയ്യുന്നതാണ്. ജീവനക്കാരുടെ കാര്യം, അത് നേരത്തെയുള്ള ഒരു ധാരണയാണ്. സെക്ഷൻ ഓഫീസിലെ ജീവനക്കാരുടെ എണ്ണം സംബന്ധിച്ച് യൂണിയനുകളുമായി ഒരു ധാരണ ഉണ്ടാക്കിയിട്ടുള്ളതാണ്. സ്വാഭാവികമായും അതിൽ മാറ്റം വരുത്തുമ്പോൾ എല്ലാവരുമായിട്ട് ആലോചിക്കേണ്ടതുണ്ട്. അത് ആലോചിച്ച് പരിഗണിക്കാവുന്നതാണ്.

മാലിന്യ നിർമ്മാർജ്ജനം

ശ്രീ. ഒ. രാജഗോപാൽ: സർ, നേമം മണ്ഡലത്തിലാണ് തിരുവല്ലം പരശുരാമ ക്ഷേത്രം നിലനിൽക്കുന്നത്. അവിടെയാണ് ആഗസ്റ്റ് രണ്ടാം തീയതി പതിനായിരക്കണക്കിന് ആളുകൾ പങ്കെടുക്കുന്ന വാർഷികമായിട്ടുള്ള വാവുബലി നടക്കുന്നത്. അവിടുള്ള ഒരു പ്രശ്നം, ചില സംവിധാനങ്ങളൊക്കെ ചെയ്യാൻ പതിവുപോലെയുള്ള നടപടിക്രമങ്ങളുടെ ഒരു യോഗം ചേർന്നിരുന്നു, ഇപ്പോൾ നടക്കുന്നുമുണ്ട്. പ്രധാനമായും നഗരത്തെ മുഴുവൻ ബാധിക്കുന്ന, ലോംഗ്‌ടേമായി വളരെ ഗൗരവമായി എടുക്കേണ്ട ഒരു പ്രശ്നമുണ്ട്. കരമനയാറ്, കിള്ളിയാറ്, പാർവ്വതീപുത്തനാർ എന്നീ മൂന്ന് പ്രധാനപ്പെട്ട നദികളാണ് അവിടെയുള്ളത്. ഈ നഗരത്തിന്റെ മുഴുവൻ മാലിന്യങ്ങളും, - ഹോട്ടലിൽനിന്ന്, ഹോസ്റ്റലിൽനിന്ന്,

ഹോസ്പിറ്റലിൽനിന്നുമാകെയുള്ള എല്ലാ മാലിന്യങ്ങളും ഒഴുക്കുന്നത് ഈ നദികളിൽ കൂടിയാണ്. ഇതെല്ലാം വന്ന് ഈ ക്ഷേത്രത്തിന്റെ ചുറ്റുപാട് തളംകെട്ടി നിൽക്കുന്ന ഒരു സാഹചര്യമാണുള്ളത്. അത് കടലിലേക്ക് ഒഴുക്കി വിടാനുള്ള സംവിധാനം പണ്ടുണ്ടായിരുന്നു. അത് ഇടയ്ക്കിടയ്ക്ക് അടഞ്ഞ് പോകുന്നുണ്ട്. അതിന് സ്ഥിരമായി എന്തെങ്കിലുമൊരു സംവിധാനം ചെയ്യേണ്ടത് വളരെ അത്യാവശ്യമാണ്. ഈ വാർഷികമായിട്ടുള്ള പരിപാടികൾ മാത്രമല്ല എല്ലാ ദിവസവും എല്ലാ ആഴ്ചയിലും അവിടെ ബലിപൂജകൾ നടക്കുന്നുണ്ട്. ക്ഷേത്രത്തിന്റെ ചുറ്റുപാടുള്ള സ്ഥലങ്ങൾ മുഴുവൻ ശുദ്ധീകരിക്കേണ്ടത് ആ ക്ഷേത്രത്തിൽ വരുന്ന ആളുകളുടെ മാത്രം ആവശ്യമല്ല, നഗരത്തിന്റെ മുഴുവൻ ആവശ്യമാണ്. അതുകൊണ്ട് ഈ മാലിന്യങ്ങൾ മുഴുവൻ നദികളിലേക്ക് തള്ളുന്നതിൽ നിന്നും സ്ഥായിയായിട്ടുള്ള പരിഹാരം കണ്ടെത്താൻ വേണ്ടിയുള്ള നടപടി സർക്കാർ ഗൗരവമായി എടുക്കണമെന്നാണ് എനിക്ക് പറയാനുള്ളത്.

മാലിന്യ നിർമ്മാർജ്ജനം

വൈദ്യുതിയും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, കർക്കിടക വാവിനോടനുബന്ധിച്ചുള്ള ബലിതർപ്പണം നടക്കുന്ന ക്ഷേത്രമാണ് തിരുവല്ലം പരശുരാമ ക്ഷേത്രം. അതിന്റെ പ്രാധാന്യം കണക്കിലെടുത്ത് ഗവൺമെന്റ്

മുൻകൈ എടുത്ത് വിളിച്ചുകൂട്ടിയ ഒരു യോഗം കഴിഞ്ഞ 4-ാം തീയതി ചേർന്നിട്ടുണ്ടായിരുന്നു. ബഹുമാനപ്പെട്ട എം.എൽ.എ.-യും ദേവസ്വം ബോർഡ് പ്രസിഡന്റും ബന്ധപ്പെട്ട ഉദ്യോഗസ്ഥരും ആ യോഗത്തിൽ പങ്കെടുത്തിട്ടുണ്ടായിരുന്നു. ഇപ്രാവശ്യത്തെ ബലിതർപ്പണ ചടങ്ങുകൾ വളരെ ഫലപ്രദമായി നടത്തുന്നതിന് വേണ്ടിയുള്ള എല്ലാ നടപടിക്രമങ്ങളും ഇതിനകം തന്നെ പൂർത്തീകരിക്കാൻ സാധിച്ചിട്ടുണ്ട്. ഈ വർഷം മുതൽ വളരെ തിരക്കുള്ള സ്ഥലങ്ങളിൽ സുരക്ഷയൊരുക്കുന്നതിന്റെ ഭാഗമായി പോലീസ് സി.സി.ടി.വി. ക്യാമറകൾ സ്ഥാപിച്ചു കഴിഞ്ഞിട്ടുണ്ട്, പോലീസ് എയ്ഡ് പോസ്റ്റ് സ്ഥാപിക്കുന്നുണ്ട്, വൈദ്യ സഹായത്തിനുവേണ്ടി 108 ആംബുലൻസ് അടക്കമുള്ള ഡോക്ടർമാരുടെ ഒരു സർവ്വീസ് നടത്താനുള്ള കാര്യങ്ങൾ ചെയ്യുന്നുണ്ട്. സാധാരണഗതിയിലുണ്ടാകുന്ന തിരക്ക് നിയന്ത്രിക്കുന്നതിനുവേണ്ടി ഭക്തജനങ്ങൾക്ക് 10 ദിവസം മുൻപ് തന്നെ ടിക്കറ്റുകൾ....

ശ്രീ. ഒ. രാജഗോപാൽ: ബേസിക്കായിട്ടുള്ള കാര്യങ്ങളെക്കുറിച്ചാണ് ഞാൻ പറഞ്ഞത്.

ശ്രീ. കടകംപള്ളി സുരേന്ദ്രൻ: ബേസിക്കായിട്ടുള്ള കാര്യങ്ങൾ തന്നെയാണ്.

ഈ ഗവൺമെന്റ് വന്നിട്ട് ഞാൻ മന്ത്രിയെന്നുള്ള നിലയിൽ ആദ്യമായി ഒപ്പുവെച്ചത്

തിരുവല്ലം പരശുരാമ ക്ഷേത്രത്തിന് അധികം ഭൂമി ഏറ്റെടുക്കുന്നതിനുവേണ്ടിയുള്ള ഫയലിലാണ്. അപ്പോൾ അവിടെ ബേസിക്കായിട്ടുള്ള സൗകര്യങ്ങൾ ഒരുക്കുന്നതിനുവേണ്ടിയുള്ള പ്രവർത്തനങ്ങൾക്ക് ഗവൺമെന്റ് ദേവസ്വം ബോർഡിന്റെയും ഭക്തജനങ്ങളുടെയും സഹായത്തോടുകൂടി എല്ലാ കാര്യങ്ങളും, നദീ ശുചീകരണമടക്കം ചെയ്യാനാവശ്യമായ നടപടി സ്വീകരിക്കാം.

ഹയർ സെക്കണ്ടറി വിദ്യാലയങ്ങളിലെ തസ്തികകൾ

ശ്രീ. ടി. വി. ഇബ്രാഹിം: സർ, കേരളത്തിലെ ഹയർ സെക്കണ്ടറി തലത്തിലുള്ള അധ്യാപകരുടെ തസ്തിക നിർണ്ണയവുമായി ബന്ധപ്പെട്ട അതിപ്രധാനമായൊരു കാര്യമാണ് ഞാൻ ബഹുമാനപ്പെട്ട വിദ്യാഭ്യാസ മന്ത്രിയുടെ ശ്രദ്ധയിലേക്ക് കൊണ്ടുവരുന്നത്. 2014-15-ൽ കേരളത്തിൽ രണ്ട് കാറ്റഗറികളിലായി ഏകദേശം 226 ഹയർ സെക്കണ്ടറിയില്ലാത്ത സ്കൂളുകളിൽ 274 ബാച്ചുകളും നിലവിലുള്ള ഹയർ സെക്കണ്ടറി സ്കൂളുകളിൽ 426 ബാച്ചുകളിലുമായി മൊത്തം 700 ബാച്ചുകൾ സർക്കാർ അനുവദിക്കുകയുണ്ടായി. കേരളത്തിൽ ഹയർ സെക്കണ്ടറി വിദ്യാഭ്യാസം സാർവ്വത്രികമാക്കുക എന്നുള്ള യു.ഡി.എഫ്. ഗവൺമെന്റിന്റെ നയത്തിന്റെ ഭാഗമായിട്ടാണ് ഇത് നൽകിയിട്ടുള്ളത്. എന്നാൽ ഏകദേശം മൂവായിരത്തോളം അധ്യാപകർ ഇപ്പോഴും ശമ്പളം കിട്ടാതെ ജോലി

ചെയ്തുകൊണ്ടിരിക്കുകയാണ്. ഇങ്ങനെ ജോലി ചെയ്യുന്ന അധ്യാപകർ, പ്രത്യേകിച്ച് മാനേജ്മെന്റ് സ്കൂളുകളിലൊക്കെ വലിയ ഡൊണേഷൻ നൽകി, ക്യാമ്പിറ്റേഷൻ ഫീസൊക്കെ നൽകിയിട്ടാണ് ഈ അധ്യാപകരൊക്കെ ജോലിയിൽ കയറിയിട്ടുള്ളത്. ഇവർ വളരെയധികം പ്രയാസപ്പെട്ടുകൊണ്ടാണ് മുന്നോട്ട് പോയ്ക്കൊണ്ടിരിക്കുന്നത്. മാത്രമല്ല ശമ്പളം കിട്ടാത്തതുകൊണ്ട് സത്യം പറഞ്ഞാൽ ഹോളിഡെയ്സിൽ കൂലിപ്പണിക്ക് പോയി ജോലി ചെയ്യുന്ന അധ്യാപകരെ എനിക്ക് അറിയാം. അങ്ങനെയുള്ള അധ്യാപകരുടെ നിരന്തരമായ മുറവിളിക്ക് ശേഷം 11.04.2016-ാം തീയതിയിലെ 77/2016-ാം നമ്പർ പ്രകാരം ഒരു ആന്റിസിപ്പേറ്ററി ഇൻ പ്രിൻസിപ്പിൾ ഈ പോസ്റ്റ് ക്രിയേറ്റ് ചെയ്യാൻ ഗവൺമെന്റ് തീരുമാനിക്കുകയുണ്ടായി. എന്നാൽ ഹയർ സെക്കണ്ടറി ഡിപ്പാർട്ടുമെന്റ് കൃത്യമായി അധ്യാപകരുടെ ഫിക്സേഷൻ നടത്തി ലിസ്റ്റ് കൊടുക്കാത്തതിന്റെ പേരിൽ...രണ്ട് മിനിറ്റ് എനിക്ക് തരണം. ബഹുമാനപ്പെട്ട ചെയറിനും അതുപോലെ വിദ്യാഭ്യാസ മന്ത്രിക്കും ഒക്കെ അറിയുന്ന ഒരു കാര്യമായതിനാൽ ഒരു ലീനിയൻസി എന്നോട് കാണിക്കേണ്ടതുണ്ട്.

മി. സ്പീക്കർ: യെസ്.....രണ്ട് മിനിറ്റ് കഴിഞ്ഞല്ലോ.....രണ്ട് മിനിറ്റ് കഴിഞ്ഞു.....പ്ലീസ്...പ്ലീസ്....

ശ്രീ. ടി. വി. ഇബ്രാഹിം: സർ, അവസാനത്തെ സബ്മിഷനാണ്. ഇന്ന് അവസാനത്തെ ദിവസവുമാണ്. ഈ പോസ്റ്റ് ക്രിയേഷൻ നടത്തുന്നതിന് അടിയന്തരമായി ഡിപ്പാർട്ടുമെന്റിന്റെ കയ്യിൽ നിന്നും ഫിക്സേഷൻ ലിസ്റ്റ് വാങ്ങി എത്രയും വേഗം പോസ്റ്റ് നിർണ്ണയിക്കാനുള്ള നടപടി സ്വീകരിക്കണമെന്നാണ് ബഹുമാനപ്പെട്ട വിദ്യാഭ്യാസ വകുപ്പുമന്ത്രിയോട് അപേക്ഷിക്കുവാനുള്ളത്. ഒരു കാര്യം കൂടി പറയാനാഗ്രഹിക്കുകയാണ്. യു.ഡി.എഫ്. ഗവൺമെന്റിന്റെ കാലഘട്ടത്തിൽ ലബ്ബാ കമ്മീഷൻ എന്ന് പറയുന്ന ഒരു കമ്മീഷനെ നിയമിക്കപ്പെടുകയുണ്ടായി. ഈ കമ്മീഷന്റെ അടിസ്ഥാനത്തിൽ, 1990-91-ൽ അന്നത്തെ നായനാർ ഗവൺമെന്റിന്റെ കാലഘട്ടത്തിലാണ് ഹയർ സെക്കണ്ടറി വിദ്യാഭ്യാസം കേരളത്തിൽ ആരംഭിക്കുന്നതും 1998-ലാണ് സാർവ്വത്രികമാകുന്നതും. എന്നാൽ ഇപ്പോഴും ബാലാരിഷ്കതകൾ തീരാതെ ഈ ഹയർ സെക്കണ്ടറി ഡിപ്പാർട്ടുമെന്റ് മുന്നോട്ട് പോകുകയാണ്. ഇതിൽ ജൂനിയർ, സീനിയർ എന്ന് പറയുന്ന പ്രൈമറി മുതൽ കോളേജ്, സർവ്വകലാശാലകൾ വരെയുള്ള അധ്യാപകരുടെ കൂട്ടത്തിൽ ഇപ്പോഴും ഒരേ ക്വാളിഫിക്കേഷനുള്ള ആളുകൾ രണ്ടു കാറ്റഗറികളിലായി ജൂനിയർ സീനിയറായി ജോലി ചെയ്യുന്ന വിഭാഗം ഹയർ സെക്കണ്ടറി മാത്രമാണ്. ഇത് പരിഹരിക്കുന്നതിന് ആവശ്യമായ നിർദ്ദേശങ്ങൾ ലബ്ബാ കമ്മിറ്റി മുന്നോട്ട് വെച്ചിട്ടുണ്ട്.

അതോടൊപ്പംതന്നെ കേരളത്തിൽ വിദ്യാഭ്യാസ ഡിപ്പാർട്ടുമെന്റിൽ അടിച്ചുവാരാനും ബെല്ലടിക്കാനും ക്ലരിക്കൽ ജോലിക്കുപോലും ആളില്ലാത്ത ഏക വിഭാഗം ഹയർ സെക്കണ്ടറിയാണ്. ഇവിടെ സപ്പോർട്ടിംഗ് സ്റ്റാഫിനെ നിയമിക്കുന്നതടക്കമുള്ള കാര്യങ്ങൾ ലബ്ബാ കമ്മിറ്റി ശുപാർശ ചെയ്തിട്ടുണ്ട്. ഇക്കാര്യത്തിലൊക്കെ ഗവൺമെന്റിന്റെ അടിയന്തരമായ ശ്രദ്ധ ഉണ്ടാകണമെന്ന് അഭ്യർത്ഥിച്ചുകൊണ്ട്.....അതുപോലെ തന്നെ ആർ.ഡി.ഡി. ഓഫീസുകൾ, കേരളത്തിൽ ഇത്രയധികം ഹയർ സെക്കണ്ടറി സ്കൂളുകളുണ്ട്. പക്ഷേ രണ്ട് ജില്ലകൾക്ക് ഒരു ആർ.ഡി.ഡി. ഓഫീസാണുള്ളത്.

മി. സ്പീക്കർ: പ്ലീസ്.....പ്ലീസ്....ഇത് മൂന്നാമത്തെ വിഷയമാണ്....യെസ്...ശ്രീ.

ടി. വി. ഇബ്രാഹിം ദയവായി സഹകരിക്കൂ.....ദയവായി സഹകരിക്കൂ.....

ശ്രീ. ടി. വി. ഇബ്രാഹിം: എല്ലാ ജില്ലകളിലേക്കും ഓരോ ആർ.ഡി.ഡി.

ഓഫീസുകൾ വ്യാപിപ്പിക്കുന്ന കാര്യത്തിലുള്ള അനുകൂലമായ തീരുമാനംകൂടി ഗവൺമെന്റിന്റെയും ബഹുമാനപ്പെട്ട വിദ്യാഭ്യാസ വകുപ്പുമന്ത്രിയുടെയും ഭാഗത്തുനിന്ന് ഉണ്ടാകണമെന്ന് അഭ്യർത്ഥിക്കുകയാണ്. ഇക്കാര്യത്തിൽ സത്വരമായ ശ്രദ്ധയുണ്ടാകണമെന്നുംകൂടി അഭ്യർത്ഥിക്കുന്നു.

ഹയർ സെക്കന്ററി വിദ്യാലയങ്ങളിലെ തസ്തികകൾ

വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, 2014-15, 2015-16 അധ്യയന വർഷങ്ങളിൽ സംസ്ഥാനത്ത് പുതുതായി അനുവദിച്ച ഹയർ സെക്കണ്ടറി സ്കൂളുകളിലും ബാച്ചുകളിലും താൽക്കാലികമായി ഗസ്റ്റ് അധ്യാപകരുടെ സേവനം പ്രയോജനപ്പെടുത്തണമെന്നാണ് സർക്കാർ നിശ്ചയിച്ചിരുന്നത്. സ്ഥിരം അധ്യാപക തസ്തിക സൃഷ്ടിക്കേണ്ടതിന്റെ ആവശ്യകത കണക്കിലെടുത്ത് 2014-15, 2015-16 അധ്യയന വർഷങ്ങളിൽ സംസ്ഥാനത്ത് പുതുതായി ഹയർ സെക്കണ്ടറി അനുവദിച്ച സർക്കാർ സ്കൂളുകളിലും എയ്ഡഡ് സ്കൂളുകളിലും ഹയർ സെക്കണ്ടറി അധ്യാപകരുടെയും അനധ്യാപകരുടെയും തസ്തികകൾ സൃഷ്ടിക്കുന്നതിന് തത്പത്തിൽ തീരുമാനിച്ചു സർക്കാർ ഉത്തരവ് പുറപ്പെടുവിച്ചിരുന്നു. തുടർന്ന്, നിലവിലുള്ള മാനദണ്ഡങ്ങളനുസരിച്ച് സൂൽതല വിഷയാടിസ്ഥാനത്തിലുള്ള തസ്തിക നിർണ്ണയം പൂർത്തിയാക്കി വിശദമായ ശിപാർശ സർക്കാരിന് സമർപ്പിക്കാൻ ഹയർ സെക്കണ്ടറി ഡയറക്ടർക്ക് നിർദ്ദേശം നൽകിയിട്ടുണ്ട്. ഇക്കാര്യം വിശദമായി പരിശോധിച്ചു തുടർനടപടികൾ സ്വീകരിക്കുന്നതാണ്. 2001-ലെ സ്പെഷ്യൽ റൂൾസ് പ്രകാരം യോഗ്യരായ ജൂനിയർ അധ്യാപകർക്ക് സീനിയർ തസ്തികയിൽ തസ്തികമാറ്റം വഴി ഇപ്പോൾ നിയമനം നൽകി വരുന്നുണ്ട്. ജൂനിയർ

അധ്യാപകരെ തസ്തികമാറ്റം വഴി സീനിയർ തസ്തികയിൽ നിയമിക്കാനേ നിലവിൽ വ്യവസ്ഥയുള്ളൂ. ജൂനിയർ അധ്യാപകരുടെ പ്രൊമോഷൻ സർക്കാരിന്റെ പരിഗണനയിൽ ഇപ്പോൾ ഇല്ല.

അനൗദ്യോഗികാംഗങ്ങളുടെ പിരിച്ചുവിടൽ

ശ്രീ. എ. പി. അനിൽ കുമാർ: സർ, തൊഴിൽ വകുപ്പിന് കീഴിലുള്ള 16 ക്ഷേമനിധി ബോർഡുകൾ, കോർപ്പറേഷനുകൾ, കമ്പനികൾ എന്നിവയൊക്കെ ഒരുമിച്ച് ഒരു ഉത്തരവിലൂടെ നിയമാനുസൃതമല്ലാതെ പിരിച്ചുവിട്ടു നടപടി സഭയുടെ ശ്രദ്ധയിൽ കൊണ്ടുവരുന്നതിനുവേണ്ടിയാണ് ഈ സബ്മിഷൻ ഉന്നയിക്കുന്നത്.

സംസ്ഥാനത്ത് തൊഴിലും നൈപുണ്യവും വകുപ്പ് 15-07-2016-ൽ ഇറക്കിയ ഉത്തരവിന്റെ കോപ്പിയാണ് എന്റെ കൈവശമുള്ളത്. തൊഴിൽ വകുപ്പിനകീഴിലുള്ള കേരള കർഷക തൊഴിലാളി ക്ഷേമനിധി ബോർഡ്, കേരള മോട്ടോർ തൊഴിലാളി ക്ഷേമനിധി ബോർഡ്, കേരള കെട്ടിട നിർമ്മാണ തൊഴിലാളി ക്ഷേമനിധി ബോർഡ് തുടങ്ങിയ പതിനാറോളം ബോർഡുകളിലെ അനൗദ്യോഗികാംഗങ്ങളെയാണ് ഒരു ഉത്തരവിലൂടെ പിരിച്ചുവിട്ടിട്ടുള്ളത്. ഇത്തരം ക്ഷേമനിധി ബോർഡുകളിൽ അനൗദ്യോഗികാംഗങ്ങളെ വയ്ക്കുന്നതിന് സംസ്ഥാന നിയമസഭ പാസ്സാക്കിയ നിയമങ്ങൾ ഇന്ന് നിലവിലുണ്ട്. ആ മാനദണ്ഡങ്ങളൊക്കെ പൂർണ്ണമായി

തെറ്റിച്ചുകൊണ്ടാണ് സർക്കാർ ഈ ഉത്തരവ് പുറപ്പെടുവിച്ചിട്ടുള്ളത്. മുൻകാലങ്ങളിലൊന്നും ഇത്തരം നടപടികൾ ഒരു ഗവൺമെന്റിന്റെ ഭാഗത്തുനിന്നും ഉണ്ടായിട്ടില്ല. മുൻകാലങ്ങളിൽ ശ്രീ. ഉമ്മൻചാണ്ടി ഗവൺമെന്റ്, ശ്രീ. വി.എസ്. അച്യുതാനന്ദൻ ഗവൺമെന്റ്, അതിനുമുമ്പ് ശ്രീ. എ. കെ. ആന്റണി ഗവൺമെന്റ് ഇവരുടെയൊക്കെ നേതൃത്വത്തിലുള്ള ഗവൺമെന്റുകളൊക്കെ ഉണ്ടായിരുന്നപ്പോഴും ഈ ക്ഷേമനിധി ബോർഡുകൾ നിലവിലുണ്ട്. ആ ബോർഡുകളെല്ലാം കാലാവധി പൂർത്തീകരിച്ചതിനുശേഷമാണ് പിരിച്ചുവിട്ടിട്ടുള്ളത്. അതിൽനിന്നും വ്യത്യസ്തമായി, യാതൊരു ആലോചനയും കൂടാതെയാണ് ഇവരെ പിരിച്ചുവിട്ടത് എന്നതിന്റെ തെളിവാണ് ഭവനം ഫൗണ്ടേഷൻ, മറ്റുചില ബോർഡുകൾ, സാമൂഹ്യസുരക്ഷാ ക്ഷേമനിധി ബോർഡ് തുടങ്ങിയ ബോർഡുകളൊക്കെ കാലാവധി കഴിഞ്ഞ് ഇന്ന് നിലവിലില്ലാത്ത ബോർഡുകളാണ്. നിലവിലില്ലാത്ത ബോർഡുകളും നിലവിലില്ലാത്ത അംഗങ്ങളുമൊക്കെയുള്ള ബോർഡുകൾകൂടി പിരിച്ചുവിട്ടിരിക്കുകയാണ്. നിലവിലുള്ള അനുദ്യോഗികാംഗങ്ങളുള്ള ബോർഡുകളെ പിരിച്ചുവിട്ടതോ തെറ്റ്, അംഗങ്ങളില്ലാത്ത, നിലവിലില്ലാത്ത ബോർഡുകൾ പോലും പിരിച്ചുവിട്ടുവെന്ന് പറയുമ്പോൾ ഇതിൽ ഒരു ആലോചനയും ഉണ്ടായിട്ടില്ല. രാഷ്ട്രീയതാൽപ്പര്യം വച്ച് ഏതാനും ബോർഡുകൾ ഒരമിച്ച് പിരിച്ച് വിട്ടിട്ടുള്ള

സാഹചര്യമാണ് ഉണ്ടായിട്ടുള്ളത്. അനൗദ്യോഗികാംഗങ്ങളെ വയ്ക്കുന്ന കാര്യത്തിൽ നിയമത്തിൽ വ്യക്തമായ മാനദണ്ഡങ്ങളുണ്ട്. ആ മാനദണ്ഡങ്ങൾക്കനുസരിച്ചാണ് അനൗദ്യോഗികാംഗങ്ങളെ വയ്ക്കുന്നതും അവരെ ഡിസ്ക്വാളിഫൈ ചെയ്യുന്നതും. അത്തരത്തിൽ എല്ലാ മാനദണ്ഡങ്ങളും കാറ്റിൽപ്പറത്തിക്കൊണ്ടുള്ള ഒരു സാഹചര്യമാണ് ഇവിടെ ഉണ്ടായിട്ടുള്ളത്. എന്റെ കൈവശമുള്ളത് മിനിമം വേജസ് റൂൾസ് 1950 ആണ്. മിനിമം വേജസ് ബോർഡുമായി ബന്ധപ്പെട്ട് അതിലെ ഒരൊറ്റ പോയിന്റ് ഞാൻ പറയാൻ ആഗ്രഹിക്കുകയാണ്. അതിൽ അനൗദ്യോഗികാംഗങ്ങളെ ഡിസ്ക്വാളിഫൈ ചെയ്യുന്നതിന് മൂന്ന് പ്രധാനപ്പെട്ട കാര്യങ്ങളാണ് പറയുന്നത് :

- (i) If he is declared to be of unsound mind by a Competent Court; or
- (ii) if he is an undischarged insolvent; or
- (iii) if before or after the commencement of the Act, he has been convicted of an offence involving moral turpitude.

അതായത് ഒരു അംഗത്തെ പിരിച്ചുവിടുന്നതിന് മതിയായ കാരണങ്ങൾ നിയമത്തിൽ സൂചിപ്പിച്ചിട്ടുണ്ട്. ഈ കാരണങ്ങളൊക്കെ നിലനിൽക്കുമ്പോൾ....കേരള സ്റ്റോൾ പ്ലാന്റേഷൻ വർക്കേഴ്സ് വെൽഫെയർ ബോർഡ് ആക്ട്, കേരള അബ്കാരി വർക്കേഴ്സ് വെൽഫെയർ ഫണ്ട് ബോർഡ് തുടങ്ങിയ ബോർഡുകളൊക്കെ ഇതിൽ വ്യക്തമായി പറയുന്നുണ്ട്. ഇതൊക്കെ ഡിസ്ക്വാളിഫൈ ചെയ്യണമെങ്കിൽ വ്യക്തമായ

നിയമങ്ങളുണ്ട്. ഇത് നിയമസഭ പാസ്സാക്കിയ നിയമങ്ങളാണ്. ഈ നിയമങ്ങൾ നിലവിലുള്ളപ്പോൾ അതൊന്നും നോക്കാതെ ഇതൊക്കെ പിരിച്ചുവിട്ടതിന്റെ താൽപ്പര്യം എന്താണെന്ന് മനസ്സിലാക്കുന്നില്ല. എന്തിനാണ് ഇത്ര ധൂതി പിടിക്കുന്നത്? മുൻകാല കാര്യങ്ങൾകൂടി പരിഗണിച്ചുകൊണ്ട് ഈ ഉത്തരവ് പിൻവലിക്കണമെന്ന് അഭ്യർത്ഥിക്കുകയാണ്. ഈ ഉത്തരവ് കോടതി ചോദ്യം ചെയ്താൽ ഇത് തള്ളിക്കളയേണ്ടി വരും. അതുകൊണ്ട് നിയമാനുസൃതമല്ലാതെ അനൗദ്യോഗികാംഗങ്ങളെ പിരിച്ചുവിട്ട ഈ ഉത്തരവ് പിൻവലിക്കണമെന്ന് ഞാൻ ഈ സബ്മിഷനിലൂടെ ആവശ്യപ്പെടുകയാണ്.

അനൗദ്യോഗികാംഗങ്ങളുടെ പിരിച്ചുവിടൽ

തൊഴിലും എക്സൈസും വകുപ്പുമന്ത്രി (ശ്രീ. റ്റി. പി. രാമകൃഷ്ണൻ): സർ, കേരളത്തിൽ ക്ഷേമനിധി ബോർഡുകൾ ഒരേണ്ണംപോലും പിരിച്ചുവിട്ടിട്ടില്ല. അനൗദ്യോഗികാംഗങ്ങളുടെ കാലാവധി നിയമാനുസൃതം അവസാനിപ്പിക്കുന്നതിനാണ് ഉത്തരവ്. ക്ഷേമനിധി ബോർഡുകളുടെ അനൗദ്യോഗികാംഗങ്ങളെ തീരുമാനിക്കാനുള്ള അധികാരം സർക്കാരിൽ നിക്ഷിപ്തമാണ്. അനൗദ്യോഗിക പ്രതിനിധികളെ നാമനിർദ്ദേശം ചെയ്യുന്ന കാര്യത്തിൽ സർക്കാർ നിയമാനുസൃതം നടപടികൾ സ്വീകരിക്കും.

